



డా॥ కోట్నీస్

కార్మికలోకం

డిసెంబర్ 2010 మాసపత్రిక

వెల: రూ.5



కార్మికుల సమ్మెబాట !
పాలకుల కుర్చీలాట!!



చైనా రాయబారి గౌరవనీయులు ఝాంగ్ యాన్ ప్రసంగం

13 నవంబరు 2010న డాక్టర్ కోట్నీస్ శతజయంతి సభలో, సుందరయ్య విజ్ఞాన కేంద్రం, బాగ్లింగంపల్లి, హైదరాబాద్



ప్రియమైన మిత్రులారా!

డాక్టర్ ద్వారకనాథ్ కోట్నీస్ శతజయంతి సందర్భంగా జరుగుతున్న ఈ సభలో పాల్గొంటున్నందుకు నాకు ఎంతో సంతోషంగా ఉంది. ఈ కార్యక్రమాన్ని సంయుక్తంగా నిర్వహిస్తున్న

సుందరయ్య విజ్ఞాన కేంద్రం, ఆలిండియా పీస్ అండ్ సాలిడారిటీ సంస్థ, జనవిజ్ఞాన వేదిక, ప్రజారోగ్యం కోసం డాక్టర్ల వేదిక, ఎపి మెడికల్ అండ్ సేల్స్ రిప్రజెంటేటివ్ యూనియన్, ఇండియన్ డాక్టర్స్ ఫర్ పీస్ అండ్ డెవలప్ మెంట్ లకు నా కృతజ్ఞతలు తెలుపుకుంటున్నాను.

ఈ సభ భారత చైనా మధ్య దౌత్య సంబంధాలు ఏర్పడి 60 ఏళ్ళు అయిన సమయంలోను, ఫాసిస్టు వ్యతిరేక యుద్ధంలో విజయం సాధించి 65 ఏళ్ళు అయిన సమయంలోను కూడా జరుగుతున్నది. ఈ రెండు చారిత్రాత్మక ఘటనలు ఈ కార్యక్రమానికి మరింత ప్రత్యేకతను సంతరించుపెడుతున్నాయి.

ప్రియ మిత్రులారా!

డాక్టర్ కోట్నీస్ భరతమాత ముద్దుబిడ్డడు, చైనాకు గొప్ప స్నేహితుడు. 1938 సెప్టెంబరులో డాక్టర్ కోట్నీస్ చైనాకు బయలుదేరిన వైద్యబృందంలో చేరడాన్ని, అక్కడికి చేరి జపాన్ దురాక్రమణ దారులకు దారులకు వ్యతిరేకంగా వీరోచిత పోరాటం జరుపుతున్న చైనా ప్రజలకు ఎంతో విలువైన సేవలందించడాన్ని చైనా ఎన్నటికీ మరిచిపోదు. ఆ వైద్యబృందంలో సభ్యునిగా డాక్టర్ కోట్నీస్ హాంకో, యిచాంగ్, చోంకింగ్ ఇంకా ఇతర నగరాలలో పనిచేసి, చైనా విప్లవ కేంద్రం అయిన యానాన్ కు చేరుకున్నారు. ఫాసిస్టు దురాక్రమణదారులను ఓడించాలన్న ధృఢసంకల్పంతోను, చైనా ప్రజలు నిర్వహిస్తున్న పోరాటం వల్ల ప్రగాఢమైన సానుభూతితోను డాక్టర్ కోట్నీస్ చైనా కమ్యూనిస్టుపార్టీలో చేరి చివరి నిమిషం వరకు చైనా ప్రజలకు హృదయపూర్వకంగా సేవలందించారు. ఆయన చూపిన ప్రేమాభిమానాలు, దయాగుణం ద్వారా చైనా ప్రజలు ప్రేమను, గౌరవాన్ని సంపాదించుకున్నారు. పనిపట్ల బాధ్యతాయుతంగా వ్యవహరించే తీరు, వైద్య విధానంలో సంపూర్ణమైన వైజ్ఞానిక ప్రమాణాలను సాధించాలన్న తపన చైనా నహచరులు, ఇంకా ఇతరులలోను ఆయన గౌరవాన్ని ఇనుమడింపజేశాయి.

చైనా బయలుదేరే ముందు 1938లో డాక్టర్ కోట్నీస్ చేసిన ప్రకటనను మేము సదా గుర్తుంచుకుంటాము. “చైనా చేరుకున్న తర్వాత నేను కచ్చితంగా బాగా పనిచేస్తాను, నా కుటుంబానికి, భారత దేశానికి, నా స్వంత పట్టణానికి మంచి పేరు తీసుకువస్తాను.” అని ఆయన చెప్పారు. ఆయన తన మాటలకు దీటుగా చేతలను చూపించారు. డాక్టర్ కోట్నీస్ అమూల్యమైన సేవలను చైనా ప్రజల సదా స్మరించుకుంటారు. చైర్మన్ మావో జెండాగ్ చెప్పినట్లు, “డా కోట్నీస్ చూపిన అంతర్జాతీయ స్ఫూర్తిని మేము ఎన్నడూ మరువజాలం.” డాక్టర్ కోట్నీస్ స్ఫూర్తి శాశ్వతమైనది, చైనా ప్రజల, భారత ప్రజల హృదయాలలో చెక్కుచెదరక నిలిచిపోతుంది. ఆయన తన ఆశయంకోసం అందించిన నిస్వార్థ సేలు, ఉన్న వ్యక్తిత్వం, అంతర్జాతీయ స్ఫూర్తి

భారత చైనా ప్రజల మధ్య స్నేహబంధాలను పెంపొందించడంలో తరతరాలకు ఉత్తేజదాయకంగా ఉంటాయి. ఈ రోజు నేను ఇక్కడకు వచ్చింది డా కోట్నీస్ ను స్మరించుకోవడానికి మాత్రమే కాదు, చైనా, భారత ప్రజల మధ్య స్నేహసంబంధాలను మరింత ముందుకు తీసుకుపోవడానికి కూడా. డాక్టర్ కోట్నీస్ స్మృతి ఇరుదేశాల ప్రజలపైన తేజస్సును ప్రసరిస్తూనే ఉంటుంది. చైనా, భారత ప్రజల మధ్య స్నేహాన్ని ముందుకు తీసుకుపోవడం అనే ఉమ్మడి కర్తవ్య నిర్వహణలో స్ఫూర్తిని రగిలిస్తూనే ఉంటుంది.

ప్రియమిత్రులారా!

చైనా, భారత దేశాలు సుదీర్ఘకాలంగా స్నేహసంబంధాలు కొనసాగుతున్న రెండు గొప్ప దేశాలు. మనలో అనేక ఉమ్మడి అంశాలున్నాయి, ఎన్నో ఏళ్ళుగా పరస్పరం సహకరించుకుంటున్నాము. వర్తమాన కాలంలో రెండు దేశాల ప్రజలు స్వాతంత్ర్యపోరాటంలోను, విమోచనపోరాటంలోను పరస్పరం సానుభూతి చూపించుకొని సహకరించుకున్నారు. అది ఇరుదేశాల ప్రజల మధ్య ప్రబలమైన మైత్రికి పునాదులు వేసింది. నేడు ప్రపంచం గొప్ప మార్పులకు లోనవుతున్నది, సద్దుబాట్లు జరుపుకుంటున్నది, అయినప్పటికీ నేటికీ శాంతి, అభివృద్ధిలే ప్రధాన అంశాలు. ప్రపంచంలో అతి వేగంగా అభివృద్ధి చెందుతున్న రెండు దేశాలైన చైనా, భారత్ లు అనేక అవకాశాలను పొందుతున్నాయి. అదే సమయంలో పెను సవాళ్ళనూ ఎదుర్కొంటున్నాయి. స్వతంత్ర అభివృద్ధి లక్ష్యంగా సాగుతున్న ఇరు దేశాలకు శాంతియుతమై, పటిష్టమైన అంతర్జాతీయ, ప్రాంతీయ పరిస్థితులు అవసరం. చైనా, భారత దేశాలు అభివృద్ధిని, పురోగతిని సాధించడం, ఆసియా ఖండం ఉన్నత స్థాయికి చేరడం, ప్రపంచశాంతి, పురోగతులు-చైనా, భారత దేశాల మధ్య శాంతియుత సహజీవనం, పరస్పర ప్రయోజనకరమైన సహకారం లేకుండా సాధ్యం కావు. చైనా, భారత్ ల మధ్య స్నేహం ఇరుదేశాలకు మాత్రమే కాకుండా, ఆసియా ఖండానికి, మొత్తం ప్రపంచానికి సైతం ఉపయోగపడతాయి. చైనా, భారత్ ల మధ్య సంబంధాలు దైపాక్షిక పరిధిని దాటి ప్రపంచ ప్రాధాన్యత సంతరించుకున్నాయి.

ప్రియమైన మిత్రులారా!

ఇరు దేశాల నేతలు నిశితంగా శ్రద్ధవహించడం వల్ల, ఇరుదేశాల ప్రభుత్వాల ఉమ్మడి కృషి వల్ల చైనా భారత సంబంధాలు సంపూర్ణమైన రీతిలో అభివృద్ధి చెందుతున్నాయి. డాక్టర్ కోట్నీస్ అడుగు జాడలలో మనం ముందుకు సాగాలి. భారత చైనా మధ్య పరస్పర అవగాహనను, విశ్వాసాన్ని, పరస్పర ప్రయోజనకరమైన సహకారాన్ని మరింత ముందుకు తీసుకు పోయేందుకు కృషిని మనం కొత్తపుంతలు తొక్కించాలి. ఆలిండియా పీస్ అండ్ సాలిడారిటీ ఆర్గనైజేషన్, డాక్టర్స్ ఫోరం ఫర్ పబ్లిక్ హెల్త్, ఎపి మెడికల్ అండ్ సేల్స్ రిప్రజెంటేటివ్ యూనియన్, ఇండియన్ డాక్టర్స్ ఫర్ పీస్ అండ్ డెవలప్ మెంట్ లు ఆరోగ్యం, విద్యారంగాలలో సాధారణ ప్రజల సంక్షేమం కోసం, ప్రత్యేకించి నైతిక విలువలతో కూడిన వైద్య సేవలను పెంపొందించేందుకు ప్రశంసనీయమైన సేవలందిస్తున్న ప్రముఖ సంస్థలు. మీ ఉన్నత ఆశయానికి నేను జేజేలు పలుకుతున్నాను. కేవలం మన రెండు దేశాల ప్రజలకు మాత్రమే కాకుండా మొత్తం ప్రపంచంలోనే శాంతి సౌభాగ్యాలకు దోహదపడే చైనా భారత సంబంధాలను మన ఉమ్మడి కృషి ద్వారా మరింత ఉన్నత శిఖరాలకు తీసుకుపోగలమన్న విశ్వాసం నాకుంది.

- సత్యభాస్కర్

కార్మికలోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి : 23 సంఖిక : 12
విడి ప్రతి వెల : రూ. 5
సం॥ చందా : రూ. 50

విషయ సూచిక

సంపాదకీయం	1
కార్మికీయం	2
డాక్టర్ - డాక్టర్	4
కవర్ స్టోరీ	5-7
ఉద్యమవార్తలు	8-19
బాలలలోకం	20
సామాజిక న్యాయం	21
పూలపిల్ల (కథ)	22-23
జాతీయం	24
అంతర్జాతీయం	25
శ్రామిక మహిళా	29
జీవో	30-31
బీడి సమ్మె వ్యాసం	32

మేనేజర్ కార్మికలోకం

ఇ.సం.1-7-139/44, ఎస్.ఐ.జి.స్ట్రాక్ కేంద్రం,
ఎస్.ఆర్.కె.నగర్, రిపబ్లికన్ జమిన్స్ పూర్వ,
ముప్పారాజుపేట, హైదరాబాద్-20.
ఫోన్: 27612474 ఫ్యాక్స్: 27646565

ఎడిటోరియల్ బోర్డు

ఎడిటర్: పి.రోజా

సభ్యులు :

పర్వ సత్యనారాయణ,

ఆర్.సుధాభాస్కర్, పి.అజయ్ కుమార్,

మహమ్మద్ అబ్బాస్, పి.అరుణ,

ఆర్.ఎస్.మూర్తి, సత్యభాస్కర్.

మేనేజియల్ బోర్డు

మేనేజర్: పి.రాజారావు

సభ్యులు :

ఎస్.పుణ్యవతి, ఎం.డి.అబ్బాస్, నర్సింహారావు

ఆర్.ఎస్.మూర్తి, పి.అరుణ, కె.దేవదాసు

సంపాదకీయం

కొత్త సియ్యెమ్మ గాలి రూటు పాతదేనా!

“కాపురం కళ కాలిగోళ్ళనాడే తెలుస్తుంద”ంటారు. ప్రమాణస్వీకారం చేసిన వెంటనే మీడియాతో మాట్లాడుతూ శాంతిభద్రతలకు నష్టం చేస్తే కఠినంగా ఉండాలని పోలీసులను ఆదేశించారు. అంటే ఏంటో స్పష్టమేకదా! కొత్తగా బ్యాటింగ్ కొచ్చిన వికెట్ కీపర్ గారు ధోనీలాంటి వికెట్ కీపర్ కెప్పెనా? నాసిరకం కెప్పెనా త్వరలోనే అనుభవంలోకి వస్తుంది. అయినా, మన పిచ్చిగాని ఒకే తానులోని పీలికలైనందున పోలికలకు కొదవుంటుందా?! రాష్ట్రంలో వివిధ రంగాల కార్మికులు, ఉద్యోగులు ఆందోళనా పథంలో ఉన్నారు. వాటిని సంతృప్తికరంగా ఈ ప్రభుత్వం పరిష్కరిస్తుందని ఆశపడటం అడియాశే కావచ్చు!

6 లక్షల మంది బీడి కార్మికులు నవంబర్ 1 నుండి సమ్మెలో ఉన్నారు. వీరంతా మహిళలు, వెనుకబడిన తరగతులకు చెందిన వారు, మైనారిటీలు, దళితులు. పైగా వెనుకబడ్డ తెలంగాణ ప్రాంతానికి చెందినవారు. కేంద్ర కార్మిక సంఘాలకు అనుబంధంగా ఉన్న బీడి సంఘాల జెఎస్ఐ కాదన్నా “తాంబూలాలిచ్చేశాను, తన్నుకు చావండన్న”ట్లు నవంబర్ 26న ఒప్పందంపై తాదా బొంగరంలేని కొన్ని సంఘాలతో సంతకం చేయించుకుని “ఒక పన్నెందనిపించుకుంది” కార్మికశాఖ! 3000 మంది 104 సిబ్బంది నవంబర్ 10 నుండి రాష్ట్ర వ్యాపిత సమ్మెలో ఉన్నారు. పేదల ఆరోగ్యం తనకేమీ పట్టదని ప్రభుత్వం ఈ వ్యవహారాన్ని నానుస్తున్నది. నవంబర్ 26 నుండి కాంట్రాక్టు జూనియర్ లెక్చరర్లు సమ్మె కట్టారు. జూనియర్ కాలేజీల్లో శాశ్వత లెక్చరర్లకు (1200) ఆరింతలు (7300) కాంట్రాక్టు లెక్చరర్లున్నారు. 10 సంవత్సరాల నుండి పనిచేస్తున్నా ఈ విద్యార్థికులు తమను రెగ్యులరైజ్ చేయాలన్న డిమాండ్లను ప్రభుత్వాలు పట్టించుకున్న పాపాన పోలేదు. కనీసం జీవో 4271 ప్రకారం వేతనాలు కూడా ఇవ్వటంలేదు. మహిళాలెక్చరర్లకు మెటర్నిటీ బెనిఫిట్లు లేవు. ఇవన్నీ గతంలో వైయస్ ఇస్తానన్న వారే. కొత్త ప్రభుత్వం ఏం చేయబోతోంది?! రాష్ట్ర ప్రభుత్వోద్యోగుల డిమాండ్ల పరిష్కారం సంగతేమిటి? వీటిపై ఈ ప్రభుత్వం ఏమి చేస్తుంది?

వెరసి నూతన ముఖ్యమంత్రిగారు, ఆయన మంత్రివర్గం “పాత సీసాలో కొత్తసారా” లాగా ఉంటుందా? సీసా పాతది, సారా కూడ పాతది లాగానే ఉంటుందా తేలాల్సి ఉంది. అత్యధిక మంది కార్మికులు, ఉద్యోగులు రెండవదే ఖాయమనుకుంటున్నారు. ఎందుకంటే, గత 6 నెల్లుగా ఢిల్లీలో గుట్టు చప్పుడు కాకుండా లాబీయింగ్ నడిపి, “మూలపుటమ్మ”ను “మెప్పించి”న ‘నల్లారి’ వారబ్బాయి లాబీయింగులు నాకు కిట్టవని హుంకరించటం చూస్తే అదే నిజమనిపించదా?




“ ఆషా ”లు సమ్మె నోటీసు ఇచ్చిఉన్నారు. ఈ సేవ ఉద్యోగులూ సమ్మె నోటీసు ఇచ్చారు. ప్రభుత్వోద్యోగులు సమ్మె నోటీసును తాత్కాలికంగా వాయిదా వేశారు. ఇందిరా క్రాంతి పథం ఉద్యోగులు సమ్మెకు సిద్ధమౌతున్నారు. మున్సిపల్ పట్టణాల్లోని ఇందిరా క్రాంతిపథం ఉద్యోగులు హెచ్ఆర్ పాలసీ అమలుకై ధర్నా నిర్వహిస్తున్నారు. ఐటిడిఏ పరిధిల్లోని సంక్షేమ పాఠశాలల డైరీవేజ్ ఉద్యోగులు రెగ్యులరైజేషన్ కై పోరాడుతున్నారు. వై.యస్. కాలం నుండి తమకు ఈ ప్రభుత్వం చేస్తూ వస్తున్న వాగ్ధానాలు అమలు చేయాలనేది వీరందరి ప్రధాన డిమాండ్. దీన్ని కిరణ్ కుమార్ రెడ్డి గారి ప్రభుత్వం ఎలాంటి పరిష్కారం చేస్తుంది?


ఒక పక్క బొక్కసం నిండుకుంది. మరో ప్రక్క ఉన్నదంతా పెట్టుబడిదారులకు దోచిపెట్టడానికి దోసిక్కు చాలక, కుంచాలు, మానికలు తెచ్చుకుంటున్నారు. సరళీకృత ఆర్థిక విధానాల అమలే ఈ దుస్థితికి కారణమని ఈ ప్రభుత్వం గుర్తిస్తుందా? అన్ని రంగాల కార్మికులు, ఉద్యోగులు తమ జీవితాలు దుర్భరమౌతుండగా తెగించి పోరాటాల్లోకొస్తున్నారు. వీటిని అడ్డుకోవటం దుస్సాధ్యం. జిమ్మిక్కులతో నెట్టుకొచ్చే రోజులు అయిపోయాయని పాలకులు గుర్తించటం మంచిది.

★

కా ర్టూన్ సీ యం

వివిధ పత్రికల సౌజన్యంతో





కార్మికలోకం ఎడిటర్ గారికి, హైదరాబాద్.

నేను కార్మికలోకం చందాదారుడిని. రెగ్యులర్ గా చదువుతున్నాను. కాకపోతే ఈ పుస్తకం చదవటం ద్వారా కొత్త విషయాలు తెలుసుకున్నాను అనే ఫీలింగ్, పుస్తకం చదవాలనే ఆశక్తి కలగటం లేదు. విజ్ఞానదాయకంగా ఉండటం లేదు. కార్యక్రమాల వాహినీలా ఉంది. అందువలన ఈ క్రింది సూచనలు పరిగణనలోకి తీసుకొని మార్పులు చేయవల్సిందిగా కోరుచున్నాను.

- 1) శీర్షికలు ఆకర్షణీయంగా ఉండాలి. 2) కార్మికవర్గ దృక్పథంపై అవగాహన పెంచేదిగా ఉండాలి. 3) స్ఫూర్తిని కలిగించే కార్మిక నేతల జీవిత విశేషాలు ప్రతీ పుస్తకంలో పెట్టాలి. 4) కార్మిక చట్టాల గురించి ప్రస్తావన చెయ్యాలి. ఉదా : ఒక్క ఎడిషన్ లో ఒక్కో చట్టం గురించి రాయాలి. కనీస వేతనాల చట్టం-అమలు-పోరాడి సాధించిన తీరు, గ్రాట్యూటీ చట్టం, పిఎఫ్ ఎలా చేరాలి; ఎవరికి వర్తిస్తుంది? వెట్టి చాకిరీ నిర్మూలన చట్టం, పారిశ్రామిక వివాదాల చట్టం, కనీస వేతనాల జీవో, భారత కార్మికోద్యమ చరిత్ర వంటి అంశాలు వ్రాస్తే బాగుంటుంది.

- ఎం. సూర్యనారాయణ, పాడేరు.

చందాదారులకు విజ్ఞప్తి

మీకు వచ్చే పత్రిక అద్రసుపైన మీకు పత్రిక ఎప్పుటి నుంచి పంపబడుతున్నది మీ చందా ఎప్పుడు పూర్తవుతున్నది తెలిపే వివరాలుంటాయి. అలాగే మీ చందా నెంబర్ కూడా ఉంటుంది. మీరు సంప్రదించేటప్పుడు ఆ చందా నెంబరును ఉదహరించటం మరచిపోవద్దు. చందా గడువు ముగియడానికి ఒక నెల ముందుగానే దయచేసి రెన్యూవల్ చేయించుకోగలరు. విడిపత్రికలు విడివిడి అద్రసులకు పంపడంలో అనేక ఇబ్బందులు వస్తున్నాయి. అలాగే పత్రిక అందటంలేదని కూడా కొద్దిమంది నుంచి సమాచారం ఉంది. అందువలన ఒకే ప్రాంతంలో ఉండేవారికి నాలుగు లేదా ఐదు కాపీలు పంపడం సులభం. అది చందాదారులకు కూడా ఉపయోగకరం. కావున చిన్న ఏజెన్సీలకు ప్రాధాన్యతనివ్వండి.

పాఠకులకు గమనిక

నూతన శీర్షికలతో కార్మికలోకం మాసపత్రికను మరింత చైతన్యవంతమైన సమాచారం అందించే పత్రికగా తీసుకురావాలని ఎడిటోరియల్ బోర్డు భావించింది. 'కార్మికలోకం లేఖలు' అనే కొత్త శీర్షికను ప్రారంభించాము. పత్రికలలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారిఫోటోతో పత్రికలో ప్రచురిస్తున్నాము. కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతోపాటు పాస్ పోర్టు సైజ్ ఫోటో కూడా పంపగలరని కోరుతున్నాము.

- ఎడిటర్

ఈదురుగాలులు వీచి ఏ కొద్ది క్షణాలో ఊపిరి ఆడకపోతేనే ఉక్కిరిబిక్కిరి అయిపోతాం. అలాంటిది నెలలు, ఏళ్ళ పర్యంతం శ్వాస సమస్యలు ఎదుర్కొనడం ఎంత నరకం? అలాంటి నిరంతర శ్వాస సమస్యలకు మారుపేరే సిఓపిడి (క్రానిక్ ఆబ్స్ట్రక్టివ్ పల్మనరీ డిసీస్). ఇందులో పలు రకాల సమస్యల్లో క్రానిక్ బ్రాంకైటిస్, ఎంఫిసీమాలు ప్రధానమైనవి. శ్వాసనాళాలు గట్టిపడిపోయిన కారణంగా శ్వాసకోశాల్లోకి ఆక్సిజన్ చేరలేకపోవడం ఇక్కడ సమస్య.

క్రానిక్ బ్రాంకైటిస్ ఆక్సిజన్ను చేరవేసే శ్వాసనాళాల్లో వాపు ఏర్పడటం వల్ల అవసరమైనంత ఆక్సిజన్ శ్వాసకోశాలకు అందదు. పైగా ఈ వాపు నాళాల్లో కఫాన్ని పెంచి దగ్గుకు కారణమవుతుంది.

ఎంఫిసీమా శ్వాసకోశాలు తన సహజమైనసాగే గుణాన్ని కోల్పోవడం శ్వాసనాళాలు ముడుచుకుపోతాయి. ఫలితంగా అవసరమైన ఆక్సిజన్ అందక ఆయాసానికి గురికావడమే కాకుండా జీవక్రియలు కూడా కుంటుపడే ప్రమాదం ఏర్పడుతుంది.

ఇవీ కారణాలు పొగతాగడం అన్నది సిఓపిడి రావడానికి గల అతి పెద్ద కారణం. ఆస్తమా వ్యాధిగ్రస్తులు కూడా ఒక దశలో ఈ సమస్యకు గురయ్యే ప్రమాదం ఉంది. ఈ సమస్య 35 ఏళ్ళు దాటిన వారిలోనే కనిపిస్తుంది. సిఓపిడి సమస్యకు దారితీసే అరుదైన మరికొన్ని ఇతర కారణాలు కూడా ఉన్నాయి. వాటిలో, ఇంటా బయటా ఉండే వాతావరణ కాలుష్యాలు, పరిశ్రమల్లోంచి వచ్చే దూళి, బొగ్గుపొడి కూడా ఈ సమస్యకు దారితీయవచ్చు. ఇవే కాకుండా అరుదుగా కొందరిలో ఆల్ఫా-1-యాంటీట్రిప్సిన్ అనే జన్యుపరమైన లోపం వల్ల కూడా ఈ సమస్య రావచ్చు. అన్న సమస్య సిఓపిడి అవునో కాదో నిర్ధారించడానికి స్పిరోమెట్రీ (పల్మనరీ ఫంక్షన్ టెస్ట్) ఒక ఉత్తమమైన పరీక్ష. శ్వాసకోశ నిపుణులను సంప్రదిస్తే చేసే అతి సాధారణ పరీక్ష ఇది.

ఉమ్మపుతుంది? సమస్య తొలిదశలో ఉన్నప్పుడు దగ్గు, ఖం, శ్వాస తీసుకోవడంలో కొంత ఇబ్బంది వంటి లక్షణాలు కనిపిస్తాయి. సాధారణంగా ఈ సమస్యలు వర్షాకాలం, చలికాలంలోనే ఉంటాయి. సమస్య దీర్ఘకాలికంగా ఉన్న వారిలో రుతువులతో సంబంధం లేకుండా నిరంతరం ఈ సమస్య వేధిస్తూ ఉంటుంది. శ్వాస సమస్యలు రోజువారీ విధులేవీ నిర్వహించలేని పరిస్థితులు కలిగిస్తాయి. నిరంతరంగా ఉండే శ్వాస సమస్యలు దిగులు, ఆందోళనా వంటి మానసిక సమస్యలకు కూడా మూలమవుతాయి. చాలా మంది శ్వాస సమస్యల కారణంగా తమ విధులకు దూరమైపోతారు. ఇది చివరికి వారిని తమ వృత్తి నైపుణ్యం కోల్పోయేలా చేస్తుంది. అందుకే ప్రత్యేకమైన కొన్ని వ్యాయామాలను పల్మనాలజిస్టులు వీరికి సూచిస్తూ ఉంటారు.

నివారణ సాధ్యమా? ఒకసారి ఈ సమస్య మొదలయ్యిందీ అంటే దాన్ని పూర్తిగా తొలగించడం ఎప్పటికీ సాధ్యం కాదు. చేసే చికిత్సలన్నీ ఉపశమనంగా, పరిస్థితి మరింత విషమించకుండా మాత్రమే చేయగలవు.

ఏం చేయాలి? పొగతాగే అలవాటు ఉన్న వారిలో తక్షణమే మానేయాలి. ఇది దగ్గు, కఫం సమస్యలు తగ్గుముఖం పట్టడానికి తోడ్పడుతుంది. ఈ సమస్య ఉన్న వారిలో స్థూలకాయం కూడా ఉంటే అది మరింత పెద్ద సమస్య. అలాంటి వారు కొవ్వు పదార్థాలు బాగా తక్కువగా ఉండే ఆహారం మాత్రమే తీసుకోవాలి. అలాగే రోజూ వ్యాయామం చేస్తూ బరువు తగ్గించుకోవాలి. శ్వాస ఆడకపోవడమే ప్రధాన సమస్య అయినప్పుడు బ్రాంకోడైలేటర్లతో ఉపశమనం పొందవచ్చు. ఇది ఒక హిస్ హేలర్. కొన్ని రకాల మందులను ఇన్ హేలర్ ద్వారా తీసుకోవడం ద్వారా ముడుచుకుపోయిన శ్వాసనాళాలు తెరుచుకునే అవకాశం ఉంది. శ్వాస ఆడటం మరి కష్టమైనప్పుడు డాక్టర్లు కొన్నిసార్లు స్టిరాయిడ్లు కూడా ఇస్తారు. ఖఫం మరి చిక్కబడి, దాని రంగు కూడా మారుతున్నప్పుడు లేదా ఎక్కువ కఫం వస్తూన్నప్పుడు యాంటీబయాటిక్స్ తీసుకోవలసిన అవసరం కూడా ఉంటుంది.

కాసిన్ని జాగ్రత్తలు శ్వాసకోశాలు నిజానికి ఎంతో సున్నితమైనవి. అందువల్ల మనం పిలచే గాలి వినయంలో మనం తిరిగే ప్రదేశం విషయంలో కొన్ని జాగ్రత్తలు తీసుకోవడం చాలా అవసరం. వాటిలో ముఖ్యంగా వైరల్ ఇన్ ఫెక్షన్లకు గురికాకుండా జాగ్రత్తపడటం చాలా ముఖ్యం. ప్రతి ఏటా అవసరమైన కొన్ని పరీక్షలు చేయించుకుంటూ ఏ సమస్య అయినా ముందే గుర్తించే ప్రయత్నం చేయాలి. పొగ, దుమ్ము ఎక్కువగా ఉండే ప్రదేశాలకు కాస్త దూరంగా ఉండాలి.

యోగా, ప్రాణాయామం ముడుచుకుపోయిన శ్వాసనాళాలు తిరిగి తెరుచుకునేలా చేయడంలో ప్రాణాయామం ఎంతో తోడ్పడుతుంది. నిదానంగా శ్వాసకోశాల నిండా గాలి పీల్చడం కాసేపు ఆపి మళ్ళీ పీల్చిన గాలినంతా పూర్తిగా వదిలేయడం వల్ల శ్వాసనాళాలు తెరుచుకుంటాయి. ఇది లోపల చేరిపోయిన ఇన్ ఫెక్షన్లు బయటికి వెళ్ళడానికి కూడా తోడ్పడుతుంది. అయితే ఏకంగా ప్రాణాపాయంలోకి వెళ్ళకుండా ముందు కొద్ది రోజులపాటు ఆసనాలు చేయడం కూడా చాలా ముఖ్యం. అలా చేసినప్పుడే శరీరం ప్రాణాయామానికి అనువుగా మారుతుంది. దీనికి తోడు మెట్లు ఎక్కువతూ దిగుతూ కూడా కొన్ని వ్యాయామాలు చేయవచ్చు ఒక మెట్టు మీద ఉన్నప్పుడు బలంగా గాలి పీల్చుకోవడం ఆ తరువాత మెట్టుమీద కాలు మోపుతున్నప్పుడు అంతే బలంగా గాలి వదిలేయడం చేస్తూ వెళ్ళాలి.

ఆహారపానీయాల్లో చల్లని ఆహారపానీయాలేవీ తీసుకోకూడదు. సులభంగా జీర్ణమయ్యే పానీయాలు మాత్రమే తీసుకోవాలి. వేడిగా ఉండడం చాలా ముఖ్యం. శరీరాన్ని వెచ్చగా ఉంచే దుస ధరించడం కూడా ముఖ్యమే. పూర్తిగా నయం చేయలేని ఈ సిఓ వ్యాధిని నియంత్రించడం ఒక్కటే మనం నిరంతరం చేయవలసిన పని.

- డా॥ ఎ.సుధీర్, కన్సల్టెంట్ పల్మనాలజిస్ట్

కార్మికుల సమ్మె బాట - పాలకుల కుల్చేలాట

ఒక గీతను చిన్నదిగా చేయాలంటే దాని ప్రక్కన మరో పెద్ద గీత గీస్తే సరిపోతుందనేది నానుడి.

కాని కాంగ్రెస్ పాలకులు దీన్ని మరోలా వాడుకుంటున్నారు.

అప్పటికే ఉన్న సమస్యలను చిన్నదిగా చేయాలంటే అంతకంటే పెద్ద సమస్యను సృష్టించడం.

అలా సృష్టించి జనం మీదికి తోయడంలో మన ఏలినవారు ఘనులు.

అందుకే రాష్ట్రమంతా సమ్మెలతో, ఆందోళనలతో అట్టుడుకుతుంటే సమస్యలను

పరిష్కరించాల్సిన స్థానంలో ఉన్న ముఖ్యమంత్రి రో-శయ్య తాపీగా ఢిల్లీ వెళ్ళొచ్చి


రాజీనామా బాంబు పేల్చారు.

కేబినెట్ పేకమేడలా కూలిపోయింది. రాష్ట్ర ప్రభుత్వం సుప్తావస్థలోకి వెళ్ళింది.

యుద్ధ రంగం నుండి పారిపోయిన సేనాపతిలా రో-శయ్య చరిత్రపుటలకెక్కారు. ఎన్ని

అడ్డంకులు ఎదురైనా తమ సమస్యలు పరిష్కరించే వరకు పోరాటం ఆగదని కార్మికులు

కదం తొక్కుతున్నారు. ఎవరా కార్మికులు? ఏమా కథ అనేదే మన కవర్ స్టోరీ.....



బీడీలు చుట్టి, చుట్టి వేళ్ళే బీడీలుగా మారిపోయిన బీడీ కార్మికులు, బట్టిల్లో బీడీలను కాల్చి కాల్చి పొగబారిపోయిన బట్టి కార్మికులు, గంపవాలాలు, ప్యాకర్లు, టేకేదార్లు ఇలా బీడీ తయారీలో సమిదలవుతున్న వారు నవంబర్ 2 నుండి నమ్మబాటపట్టారు. నిజామాబాద్, ఆదిలాబాద్, కరీంనగర్, మెదక్, వరంగల్ జిల్లాలలో బీడీ కార్మికులు 5 లక్షల మంది

ఉన్నారు. దేశాయ్, శివాజీ, టెలిఫోన్, రాగూర్ సౌదేకర్, ఎంఎస్ లంగల్, హెచ్పిఠోపాటు అనేక స్థానిక బీడీ కంపెనీలు ఐదు జిల్లాల్లో కార్మికులతో పనిచేయిస్తున్నాయి. ప్రతీ కంపెనీకి గుర్తింపు కార్డులు కలిగిన కార్మికుల కంటే గుర్తింపు కార్డులు లేని వారే ఎక్కువగా ఉన్నారు. వీరికి ఏ చట్టం వర్తించక నిలువుదోపిడీకి గురవుతున్నారు.

బీడీల తయారీ అంటే నిత్యం పొగాకుతో పని. ఇంట్లో ఉన్నవారంతా కష్టపడి వెయ్యి బీడీలు తయారు చేస్తే వచ్చేది

86 రూపాయలు. వెయ్యి బీడీకి సరిపడ ఆకు ఇవ్వరు. తక్కువ పడిన ఆకును బయట కొని బీడీలు చుట్టాలి. దానితో రోజంతా కష్టపడినా, ఇంట్లో పిల్లలు సహకరించినా ₹ 70 కంటే గిట్టుబాటు రాని పరిస్థితి. బీడీ కంపెనీలు కోట్లలో లాభాలు గడిస్తూ కార్మికుల్ని పన్నులతో పడుకోబెడుతున్నాయి. అరకొరగా వచ్చే విడివి కూడా కార్మిక శాఖ మోసపూరితంగా తగ్గించి వేసింది.

ఇలా దుర్భరమైన జీవితాలను అనుభవించడం తమ వల్ల కాదని తమకు కనీస వేతనం వెయ్యిబీడీలకు ₹ 120 కు పెంచాలని, లక్ష బీడీ ప్యాకింగ్కు ప్యాకర్స్కి ఇప్పుడిస్తున్న దానిపై 65 శాతం పెంచాలని, నెలసరి ఉద్యోగులైన ట్రేపిల్లర్స్, చెక్కర్స్, వాచ్మెన్లకు నెలకు ₹ 5000 ఇవ్వాలని, బట్టి కార్మికులకు ₹ 6000 ఇవ్వాలని, కార్మికులందరికీ పిఎఫ్, ఇఎస్ఐ సౌకర్యం కల్పించాలని, మహిళలకు 12 వారాల మెటర్నిటీ లీవ్ ఇవ్వాలని, బీడీలకు సరిపడ తునికాకు ఇవ్వాలని డిమాండ్ చేస్తూ సమ్మెలోకి దిగారు. అన్ని యూనియన్లు కలసి ఐక్య కార్యాచరణ కమిటీగా ఏర్పడి సమ్మెకు నాయత్వం వహిస్తున్నాయి.

ఐదు జిల్లాలలో బీడీల తయారీ నిలిచిపోయింది. బీడీ యాజమాన్యాలు, ప్రభుత్వం, కార్మిక శాఖ సమ్మె పరిష్కారానికి ప్రయత్నం చేయకుండా సమ్మె విచ్ఛిన్నానికి తీవ్రంగా కృషి చేస్తున్నాయి. నెల రోజులకు పైగా సమ్మె జరుగున్నది. కార్మికులు ఎంఆర్ఓ, ఆర్డిఓ, కలెక్టర్ ఆఫీసుల ముందు ధర్నాలు, రిలేనిరాహారదీక్షలు చేస్తూ నిరసనలు కొనసాగిస్తున్నారు. కలెక్టర్ కార్యాలయాలను ముట్టడించారు. రాస్తారోకోలు చేశారు. అనేక చోట్ల అరెస్టులయ్యారు. లారీ దెబ్బలు తిన్నారు. అయినా కార్మికులు వెనుకడుగు వేయడంలేదు. యాజమాన్యం, కార్మిక శాఖ కుమ్మక్కయి ఎందుకు తీగతీ లేని స్వతంత్ర సంఘాలతో తూతూ మంత్రంగా అగ్రిమెంట్ చేసుకొని సమ్మె విరమించమని ప్రకటింపజేశారు. దానిని సిఐటియుతో సహా అన్ని కార్మిక సంఘాలు నిరసించాయి. సమ్మె కొనసాగింపుకు పిలుపునిచ్చాయి. సమ్మె రోజురోజుకి విస్తరిస్తోంది. ఉద్యతమవుతుంది. డిసెంబర్ 13న హైదరాబాద్కు తరలి రావడానికి బీడీ కార్మికులు సన్నద్ధం అవుతున్నారు.

104 సమ్మె : 104 సంచార వైద్యవాహనాలో పనిచేస్తున్న ఫార్మాసిస్టులు, ల్యాబ్టెక్నిషియన్స్, డేటా ఎంట్రీ ఆపరేటర్, డ్రైవర్స్ 3 వేల మంది కాంట్రాక్టు ఉద్యోగులు నవంబర్ 10 నుండి సమ్మెలోకి దిగారు. 475 వాహనాలు ఆగిపోయాయి. గ్రామీణ ప్రాంతాలలో వేలాదిమందికి సంచార వైద్యం అందడం ఆగిపోయింది. ఇంతకీలకమైన సేవలో ఉన్న ఈ

ఉద్యోగులు సమ్మె ఎందుకు చేయాల్సి వచ్చింది. దానికి కారకులెవరో పరిశీలించాలి. 2009 ఫిబ్రవరి 8న రాష్ట్ర వ్యాపితగంగా 104 ఆరోగ్య సేవలు ప్రారంభం అయ్యాయి. అప్పటి ముఖ్యమంత్రి వై.యస్.రాజశేఖరరెడ్డి పథకం గురించి గొప్పగా చెప్పుకున్నారు. గ్రామీణ పేదలకు, మహిళలకు, పిల్లలకు, వృద్ధులకు, దీర్ఘకాలిక వ్యాధిగ్రస్తులకు ఇంటివద్దకే వైద్యం తీసుకోవచ్చామని ఎన్నికలలో ప్రచారం చేసుకున్నారు. ఓట్లు పొందారు.

ఇప్పుడు ప్రజా కర్షక పథకాలకు మంగళం పాడే క్రమంలో 104కు ప్రభుత్వం చరమగీతం పాడాలనుకుంది. 209 జీవో ద్వారా హెల్త్ క్లస్టర్స్ ఏర్పాటు చేసి 104 వాహనాలను క్లస్టర్స్కు అప్పగించి 3 వేల మంది సిబ్బందిని ఇంటికి సాగనంపడానికి ప్రయత్నాలు మొదలయ్యాయి. మరోవైపు గత మూడు మాసాలుగా 104 వాహనాలో మందులు సరిగా లేవు. 104 వాహనాలు గ్రామాలకు వెళితే ప్రజలు సిబ్బందిని ఘెరావ్ చేయడం, నిర్బంధించడం వంటివి జరుగుతున్నాయి. ఈ విషయం హెచ్ఎంఆర్ఐ యాజమాన్యం దృష్టికి తీసుకెళితే ఏదో మేనేజ్ చేయండని చెబుతోంటే ప్రభుత్వమేమో పట్లనట్లుగానే ఉంది.

రెండోవైపు హెచ్ఎంఆర్ఐ యాజమాన్యం వేధింపులు విపరీతంగా పెరిగిపోయాయి. ఆర్.సి, డి.సి, డి.డి.సి, ఎ.డి.సి నిరంకుశంగా క్రూరంగా వ్యవహరించడం పెరిగిపోయింది. ఉద్యోగులు కనీసం తమ సమస్యలు చెప్పుకునే స్వేచ్ఛ కూడా లేకుండాపోయింది. 12 గంటల నుండి 16 గంటల పని, అనారోగ్యంపాలైనా సెలవులివ్వకపోవడం, ప్రతి చిన్న విషయానికి నోటీసులు, మెమోలు, అర్థరాత్రి ఫోన్లు చేసి బెదిరించడాలు, ఎ.డి.సిలు సిబ్బందిపై చేయిచేసుకోవడాలు వంటి అనేక సంఘటనలు కార్మికులలో అసంతృప్తిని రగిల్చాయి. వేతనాల పెరుగుదల లేదు. ఇఎస్ఐ, పిఎఫ్ సక్రమంగా అమలు కావడంలేదు. సమస్యలు పేరుకుపోయి సిబ్బందితో ఆగ్రహం పెళ్ళుబికింది. ఈ సమస్యలన్నింటిపై ప్రభుత్వానికి, హెచ్ఎంఆర్ఐ యాజమాన్యానికి అనేక దఫాలుగా విజ్ఞప్తి చేసినప్పటికీ ఎలాంటి పరిష్కారం రాలేదు. దీనితో సమ్మెలోకి వెళ్లకతప్పలేదు. సమ్మె జరుగుతుంటే యాజమాన్యం, ప్రభుత్వం అనేక దుష్ప్రచారాలకు పూనుకున్నది. మూడు దఫాలుగా జరిగిన చర్చలు సమైక్య పరిష్కరించలేకపోయాయి. సమ్మె విరమించి రండి పరిష్కరించుకుందామని మంత్రి వితండవాదానికి దిగి యాజమాన్యం ప్రభుత్వంపై నెపం మోపి తప్పించుకు ప్రభుత్వం హెచ్ఎంఆర్ఐతో చర్చించడా తప్పించుకోజూసింది. ఎట్టకేలకు చర్చలు కొంత పురో



సాధించగానే మంత్రివర్గం రద్దు అయింది. చర్చలకు బ్రేకు పడింది. సమ్మె కొనసాగుతోంది. డిసెంబర్ 1న శ్రీలాదిమందితో చలో హైదరాబాద్ కు తరలివచ్చి ప్రదర్శన, మహాధర్మా నిర్వహించారు.

ప్రభుత్వం, యాజమాన్యం బెదిరింపులకు పాల్పడుతున్నాయి. గతంలో ఎలాంటి ఆందోళనలు నిర్వహించిన అనుభవం లేకున్న ఉద్యోగులందరూ ఏకతాటిపై నిలిచి ప్రభుత్వ నిర్బంధాన్ని, యాజమాన్యం బెదిరింపులను తట్టుకొని సమ్మెలో నిలబడుతున్నారు. తమ సమస్యలు పరిష్కారం అయ్యేంతవరకు పోరాటం వదిలేది లేదని ఐక్యంగా ముందుకుసాగుతున్నారు.

ఆర్ కె ట్రాన్స్ పోర్ట్ కార్మికుల సమ్మె: ఆర్ కె ట్రాన్స్ పోర్టు అనే సంస్థ సింగరేణి బొగ్గు గనులలో ట్రాన్స్ పోర్టును కాంట్రాక్టు పద్ధతిపై నిర్వహిస్తోంది. ఆ సంస్థ క్రింద 600 మంది డ్రైవర్స్, హెల్పర్స్, మెకానిక్ లుగా పనిచేస్తున్నారు. కంపెనీకి లాభాల గురించే తప్ప వాహనాల కండిషన్స్ గురించిగాని, కార్మికుల క్షేమం గురించి గాని పట్టనటువంటి పరిస్థితి. వాహనాలు మైన కండిషన్స్ లో లేక ప్రమాదాలకు గురై కార్మికులు దీనిన గండంగా బ్రతుకుతున్నా యాజమాన్యంలో కదలిక లేదు. పైగా ప్రమాదాలకు మీరే కారణం అంటూ ఇద్దరిపై కేసులు పెట్టింది. దీనితో ఆగ్రహానికి గురైన కార్మికులు అక్రమంగా పెట్టిన కేసులను ఎత్తివేయాలని డిసెంబర్ 10 నుండి సమ్మెలోకి దిగారు. గనుల చట్టం

ప్రకారం గనులలో జరిగే ప్రమాదాలను గనుల చట్టం క్రిందే విచారించాలి. కాని యాజమాన్యం కార్మికులను వేధించడానికే బయట క్రిమినల్ కేసులు పెట్టింది. రెండు నెలలుగా సమ్మె జరుగుతుంటే ప్రభుత్వంకాని, సింగరేణి అధికారులు కాని, ఆర్ కె ట్రాన్స్ పోర్టు యాజమాన్యం కాని పట్టించుకోవడంలేదు. ఒక్కోకార్మికునికి ఇద్దరు పోలీసులను నియమించి పనులు చేయించడానికి ప్రయత్నిస్తున్నారు. అయినా కార్మికులు పట్టుదలగా సమ్మె కొనసాగిస్తున్నారు.

ఐకేపిలో పట్టణ ప్రాంతాలలో పనిచేస్తున్న మెప్పాలు 900 మంది సమ్మె చేస్తున్నారు. రాష్ట్ర ప్రభుత్వ ఉద్యోగులు, పారామెడికల్ సిబ్బంది, ఆటో కార్మికులు తమ ఆందోళనలను తాత్కాలికంగా వాయిదా వేసుకున్నారు.

రాష్ట్రమంత నివురు గప్పిన నిప్పులా రగులుతోంది. ఇవేమి పట్టనట్లు పాలకులు కుర్చీల కుమ్ములాటలో మునిగి తేలుతున్నారు. పాలకులకు తమ పదవుల గురించి, తమ ప్రయోజనాలు గురించి తప్ప ప్రజా ప్రయోజనాలు ముఖ్యం కాదని ప్రజా సమస్యల గురించి వారికి పట్టదనే విషయాన్ని ఈ సంఘటనలు రుజువు చేస్తున్నాయి. అందుకే ఇలాంటి పాలకులకు గుణపాఠం చెప్పడానికి కార్మికులు పోరాటాలను మరింత ఉధృతం చేయాలి. కార్మికులంతా ఐక్య పోరాటాలకు సిద్ధం కావాలి. కొత్త ముఖ్యమంత్రినా పరిష్కారానికి కృషి చేయకుంటే ప్రజాగ్రహం చవిచూడక తప్పదు.

ఎం.డి. అబ్బాస్

జీవో నెం 6లోని 7 క్లాజును అమలు చేయాలి

నెల్లూరు : ప్రభుత్వం విడుదల చేసిన జీవో నెం 6 లోని 7వ క్లాజును విద్యుత్తరంగంలో కాంట్రాక్టు కార్మికులకు వెంటనే అమలు చేయాలని నవంబర్ 3న యుఇఇయు యూనియన్ నెల్లూరు జిల్లా కమిటీ ఆధ్వర్యంలో సుందరయ్య విగ్రహం నుండి డిప్యూటీ కమీషనర్ (డి.సి.ఎల్) ఆఫీసు వరకు 300 మందితో ప్రదర్శన అనంతరం ధర్నా నిర్వహించింది.

యూనియన్ రాష్ట్ర అధ్యక్షులు దుగ్గిరాల సూరిబాబు మాట్లాడుతూ 18.08.2009న జీవో నెం 6ను కమీషనర్ ఆఫ్ లేబర్ ఆంధ్రప్రదేశ్ వారు విడుదల చేశారని, అందులోని 7వ క్లాజు ప్రకారం పర్మినెంట్ స్వభావం కలిగి పనిచేస్తున్న కాంట్రాక్టు కార్మికులకు బేసిక్ వేతనం ఇవ్వాలని జీవోలో ఉన్నదని, దాని ప్రకారం డిప్లమో ఇంజనీర్లకు, కంప్యూటర్ ఆపరేటర్లకు బేసిక్ వేతనం ₹ 10,020 ఇవ్వాలని సెమిస్కెల్డ్ కార్మికులకు ₹ 8,760 ఇవ్వాలని డిమాండ్ చేశారు.


సిఐటియు జిల్లా ప్రధాన కార్యదర్శి సిహెచ్ నాగభూషణం మాట్లాడుతూ ప్రభుత్వం ఇచ్చిన జీవోలను అమలు చేయించాల్సిన బాధ్యత ప్రభుత్వం, విద్యుత్ మేనేజ్మెంట్లు తీసుకోవాలని అన్నారు. జిల్లా అధ్యక్షులు టి.వెంకటరామిరెడ్డి మాట్లాడుతూ ప్రతినెలా కార్మికులకు



వేతనాలు 7వ తేదిలోపు చెల్లిస్తామని అగ్రిమెంట్లు చేసుకున్న కాంట్రాక్టర్లు 4 నెలలకొకసారి జీతాలు చెల్లించటం అన్యాయమన్నారు. రాష్ట్ర ఆర్గనైజింగ్ కార్యదర్శి జివి శివప్రసాద్, నెల్లూరు డివిజన్ అధ్యక్షులు యస్కె ఖాజావళి, గూడూరు డివిజన్ అధ్యక్ష కార్యదర్శి జి.రత్నయ్య, కె. మస్తాన్, పందిపాటి మస్తానయ్య, యన్. పుల్లయ్య తదితరులు మాట్లాడారు. అనంతరం డిప్యూటీ కమీషనర్ ఆఫ్ లేబర్ (డిసిఎల్) శంకరయ్యకి వినతి పత్రం సమర్పించారు. తమ పరిధిలోని సమస్యలను వెంటనే పరిష్కరిస్తామని, తమ పరిధిలో లేనివి ప్రభుత్వానికి సిఫార్సు చేస్తామని ఆయన హామీనిచ్చారు.


ఐకేపి యానిమేటర్స్కు గుర్తింపు కార్డులు, రుణాల మంజూరుకై హామీ

కర్నూల్ : గౌరవవేతనానికి బదులు కనీస వేతనాలు నిర్ణయించాలని, ఉద్యోగభద్రత కల్పించాలని, గుర్తింపు కార్డులు ఇవ్వాలని, పొదుపు రుణాలు మంజూరు చేయాలని విచిత్రలకు ప్రాధాన్యత కల్పించాలని కోరుతూ నవంబర్ 8న కర్నూల్ జిల్లా కలెక్టర్ కార్యాలయం వద్ద ధర్నా జరిగింది. జిల్లా గౌరవాధ్యక్షులు జి.నాగేశ్వరరావు, సిఐటియు జిల్లా కార్యదర్శి గంగరాజులు మాట్లాడుతూ, ఇందిరాక్రాంతి పథకంలో క్రిందిస్థాయి ఉద్యోగులుగా పథకం ప్రారంభం నుండి నేటివరకు సేవలు చేయటం వల్ల 14 లక్షల పొదుపు గ్రూపులు, ఒక కోటి 20 లక్షల సభ్యులను చేర్పించటం, బ్యాంకుల అకౌంట్స్ డిపార్ట్మెంట్ ప్రభుత్వ సంక్షేమ పథకాలను, అమలు చేస్తున్నా ప్రభుత్వం ఎలాంటి గుర్తింపుగాని, ఉద్యోగ భద్రత గాని, కనీస వేతనాలు గాని, ఎలాంటి సౌకర్యాలు లేవని అన్నారు. సంఘం జిల్లా అధ్యక్ష కార్యదర్శులు డి. ఉరుకుందు, ఎం.షేక్ షా వలి మాట్లాడుతూ జిల్లాలో విచిత్రల సమస్యలను డిఆర్డిపి ప్రాజెక్టు డైరెక్టర్ సాని బాలదేవి దృష్టికి తీసుకొని వెళ్ళగా గుర్తింపు కార్డులు,



పొదుపు సంఘాల రుణాల మంజూరులో విచిత్రలకు ప్రాధాన్యత కల్పిస్తామని హామీనిచ్చారు. అనంతరం కలెక్టర్ డిఆర్డి గార్లకు వినతిపత్రం సమర్పించారు. ఈ ధర్నా 20 మండలాల నుండి 205 మంది హాజరయ్యారని నాయుడు, రామ్గోపాల్, శ్రీనివాసులు, కాశయ్య రామలింగరాజు, తిక్కన్న, శ్యాము, క్రిష్ణమూర్తి, యేషన్ ఎల్లాస్వామిలు నాయకత్వం వహించారు.

యానిమేటర్స్కు ఉద్యోగభద్రత కల్పించాలి



మెదక్ జిల్లా సంగారెడ్డిలో నవంబర్ 8న ఐకెపి యానిమేటర్స్ (సిఐటియు) ఆధ్వర్యంలో పిడి ఆఫీసు ముట్టడి జరిగింది. 32 మండలాల నుండి పాల్గొన్నారు. కనీసవేతనాలు చెల్లించాలని, ఉద్యోగభద్రత కల్పించాలని, గుర్తింపుకార్డులు


జారీ చేయాలని, అక్రమ తొలగింపులు ఆపాలనే డిమాండ్లతో ఈ కార్యక్రమం చేశారు. తమ సమస్యల పరిష్కారంకోసం ఎన్నోమార్లు ప్రభుత్వ అధికారులకు విన్నవించుకున్నా ఏమాత్రం స్పందన లేదని యానిమేటర్స్ సిఎఓ సంఘం జిల్లా అధ్యక్షులు తలపాక కిష్టయ్య అన్నారు. కనీస వేతనాలు చెల్లించలేని ప్రభుత్వం ఒబామా పర్యటనపై కోట్ల రూపాయలు ఖర్చు చేసిందని సిఐటియు జిల్లా కార్యదర్శి మాణిక్యం అన్నారు. ప్రపంచ బ్యాంకు విధానాలతో నడుస్తున్న రోశయ్య ప్రభుత్వం కనీస వేతనాలు, ఉద్యోగభద్రత కల్పించకపోవడం సిగ్గుచేటని ఉద్ఘాటించారు. ఈ కార్యక్రమంలో జిల్లా అధ్యక్షులు సిహెచ్ సురేష్, జిల్లా కార్యదర్శులు వెంకటేశం, సిహెచ్ యమున లావన్య, నారాయణ, అంజయ్య జిల్లాలో 32 మండలాలు సిఎలు పాల్గొన్నారు.

★ ★

గ్రామసేవకుల ధర్మా

2009లో రెవెన్యూ మంత్రి సమక్షంలో జరిగిన చర్చల్లో ఇచ్చిన వ్రాతపూర్వక హామీ ప్రకారం కనీస వేతనాలు అమలు చేయాలని, డిఎ ₹ 50 నుండి ₹ 100 పెంచాలని, ఇతర సమస్యలు పరిష్కరించాలని కోరుతూ నవంబర్ 8న కర్నూల్ జిల్లాలో ఆర్డిఓ కార్యాలయాల వద్ద గ్రామసేవకులు ధర్మా నిర్వహించారు. పైగా గ్రామసేవకుల వ్యవస్థ కుదింపులో భాగంగా 9 మందితో అధ్యయన కమిటీ వేసి చాపకింద నీరులాగా ప్రపంచ బ్యాంక్ షరతుల అమలుకు పూనుకుంటున్నది ప్రభుత్వం అని గౌరవాధ్యక్షులు జి.నాగేశ్వరరావు విమర్శించారు. ఈ విధానాలకు వ్యతిరేకంగా ఉద్యమించాలని పిలుపునిచ్చారు.

ఈ కార్యక్రమంలో గోవిందు, నారాయణ, మద్దిలేటి, సాయిబాబా, కుమారి, వెంకటేశ్వర్లు, ఆదోనిలో జరిగిన ధర్మాలో జిల్లా అధ్యక్షులు వెంకటరాముడు, సిఐటియు నాయకులు,



మిషనరీరెడ్డి, తిప్పన్న, నంద్యాల ధర్మావద్ద జిల్లా గ్రామసేవకుల సంఘం జిల్లా కార్యదర్శి మధు, సత్యరాజు, ఖాశిమ్, సిఐటియు డివిజన్ కార్యదర్శి టి.మద్దులు, గౌస్, శ్రీనివాసమూర్తి తదితరులు పాల్గొన్నారు.

★

డైలీవేజ్ కార్మికులకు పీర్సెంట్ చేస్తామని మంత్రి హామీ

రాష్ట్రంలోనున్న ప్రభుత్వ ఆశ్రమ పాఠశాలల్లో దీర్ఘకాలంగా పనిచేస్తున్న డైలీవేజ్ కార్మికులకు పీర్సెంట్ చేయాలని కోరుతూ నవంబర్ 20న ఎ.వి.నాగేశ్వరరావు, ఎం.సాయిబాబు, పాలడుగు భాస్కర్, ఆర్.వి.నర్సింహారావులతో కూడిన సిఐటియు ప్రతినిధి బృందం గిరిజన సంక్షేమ శాఖమంత్రి పసుపులేటి బాలరాజుకి వినతిపత్రాన్ని సమర్పించారు. సత్వర పరిష్కారానికి మంత్రి హామీనిచ్చారు. రాష్ట్రంలో వివిధ ఐటిడిఎల పరిధిలో ఉన్న స్కూల్స్/హాస్టల్స్లో కుక్కు, కామాటి, ఎక్స్కావేంజర్లుగా సుమారు 1000 మంది పనిచేస్తున్నారు. వీరికి ప్రభుత్వం అతితక్కువ వేతనం ఇస్తూ పనులు చేయిస్తున్నది. పిఎఫ్, ఇఎస్ఐ, సెలవులు, ఇతర చట్టబద్ధ సౌకర్యాలేమీ అమలు కావటంలేదు. వీరిని రెగ్యులర్ చేయాల్సిందిగా గిరిజన సంక్షేమ శాఖ ప్రిన్సిపల్ సెక్రటరీ కుమార్, మంత్రి బాలరాజులను కలిసి వినతిపత్రం సమర్పించారు. డైలీవేజ్ కార్మికులుగా దీర్ఘకాలంగా పనిచేస్తున్న వీరి ఇప్పటికే ప్రభుత్వం దృష్టిలో ఉన్నాయని, తప్పకుండా వీరిని రెగ్యులర్ చేస్తామని మంత్రి హామీ ఇచ్చారు.

★

హెచ్ఆర్ పాలసీని అమలు చేయాలి

పట్టణ ఇందిరా క్రాంతిపథం (మెప్పా) కాంట్రాక్టు ఉద్యోగుల ర్యాలీ



పట్టణ ఇందిరా క్రాంతిపథం (మెప్పా) కాంట్రాక్టు ఉద్యోగుల సమస్యలను వెంటనే పరిష్కరించాలని కోరుతూ నవంబర్ 29న గోల్కొండ క్రాస్ రోడ్ నుంచి ఇందిరాపార్కు వరకు మెప్పా ఉద్యోగులు ర్యాలీ నిర్వహించారు.

పట్టణ ఇందిరా క్రాంతిపథం (మెప్పా) కాంట్రాక్టు ఉద్యోగులు రాష్ట్ర వ్యాప్తంగా 900 మంది గత 8 సంవత్సరాలుగా పనిచేస్తున్నారు. పట్టణ ప్రాంతాల్లోని పేదరిక నిర్మూలన పథకంలో వీరు సేవలందిస్తున్నారు. వీరి సమస్యలపై గత 8 రోజులుగా ఇందిరాపార్కు వద్ద నిరాహారదీక్షలు చేస్తున్నారు. జీవో 336 ప్రకారం హెచ్ఆర్ పాలసీ అమలు చేయాలని, అధికారులకు అనేక సంవత్సరాలుగా విజ్ఞప్తి చేసినా వట్టించుకోలేదని, దీనితో తీవ్ర ఆగ్రహించిన పట్టణ ఇందిరాక్రాంతిపథం (మెప్పా) కాంట్రాక్టు ఉద్యోగులు ఆందోళనను చేపట్టారు. ఇప్పటికే నిరాహారదీక్షలను కూడా

కొనసాగిస్తున్నారని రాష్ట్ర ప్రభుత్వ కాంట్రాక్టు ఉద్యోగుల జెఏసీ చైర్మన్ ఎ.వి.నాగేశ్వరరావు అన్నారు.

గత 8 సంవత్సరాలుగా పనిచేస్తున్నా, వేతనాలు పెంచకపోగా నెలకు రూ॥ 175/-లు తగ్గించిన ఘనత ఈ ప్రాజెక్టులోని అధికారులదేనని ఉద్యోగులు వాపోతున్నారు. హెచ్ఆర్ పాలసీ అమలు చేయాలని, వేతనాలు పెంచాలని, పిఎఫ్, ఇఎస్ఐ సౌకర్యాలు కల్పించాలని, ప్రస్తుతం పనిచేస్తున్నవారికే పదోన్నతులు కల్పించాలని, నిజామాబాద్, శేరిలింగంపల్లి, ఖమ్మంలో అకాల మరణం పొందిన కమ్యూనిటీ ఆర్గనైజర్ల కుటుంబాలకు నష్టపరిహారం చెల్లించడంతోపాటు వారి కుటుంబాలలో ఒకరికి ఉపాధి కల్పించాలని ఎపి మున్సిపల్ ఎంప్లాయిస్ యూనియన్ రాష్ట్ర అధ్యక్షులు పాలడుగు భాస్కర్ అన్నారు.

పట్టణ ఇందిరాక్రాంతిపథం కాంట్రాక్టు ఉద్యోగులు చేపట్టిన ఆందోళనకు రాష్ట్ర ప్రభుత్వ కాంట్రాక్టు ఉద్యోగుల జెఏసీ, కాంట్రాక్టు మరియు జెట్సోర్నింగ్ ఉద్యోగుల ఫెడరేషన్ సంపూర్ణ మద్దతు తెలిపింది.

ఈ కార్యక్రమంలో వర్కింగ్ వుమెన్ కన్వీనర్ కె.ధనలక్ష్మి ప్రసంగించారు. కె.రాకేష్ కోశాధికారి, డి.పెంచలయ్య రాష్ట్ర అధ్యక్షులు, ఆర్.గోవర్ధన్ వైస్ ప్రెసిడెంట్, ఎం.యాదయ్య జిహెచ్ఎంసి ప్రెసిడెంట్, జి.కెరన్ జాయింట్ సెక్రటరీ, వెంకటేష్ జిహెచ్ఎంసి సెక్రటరీ, రజిరాణి, భవాని, రమాదేవి, విజయకుమారి తదితరులు పాల్గొన్నారు.

★

ఆశా వర్కర్లకు కనీస వేతనాలివ్వాలి

ఆశా వర్కర్లకు కనీస వేతనాలు ఇవ్వాలని నవంబర్ 19న ఎపి వాలంటరీ హెల్త్ వర్కర్స్ యూనియన్ (ఆశా) జిల్లా కార్యదర్శి ఎ.రాణి రాష్ట్ర ప్రభుత్వాన్ని డిమాండ్ చేశారు. ఆశా వర్కర్ల సమస్యలు పరిష్కరించాలని కోరుతూ సంఘం రాష్ట్ర కమిటీ పిలుపులో భాగంగా స్థానిక కలెక్టరేట్ వద్ద ధర్నా నిర్వహించారు. గత ఐదు సంవత్సరాల నుండి పేద ప్రజలకు ఆరోగ్య సేవలందిస్తున్నారని, పనినిబట్టి పారితోషికాలు చెల్లిస్తామన్న ప్రభుత్వ హామీ నీటిమీద రాతలయ్యాయని జిల్లా కార్యదర్శి ఎ.రాణిన్నారు. పైగా వారు మాత్రమే చేసే పనులకంటే ఇతర పనులు అధికంగా చేయిస్తున్నారన్నారు. కనీస వేతనాలు అమలు చేసేలోపు గతంలో మాదిరిగా పారితోషికాలు అమలు చేయాలని కోరారు.

జిల్లా అధ్యక్షురాలు కె.పొశమ్మ మాట్లాడుతూ అనేక పిహెచ్సి, యుహెచ్సీలలో నెలల తరబడి బకాయిలున్నాయని వాటిని

వెంటనే విడుదల చేయాలని అన్నారు. ఆశా డే రోజు సమావేశానికి ఇస్తున్న టిఎ, డిఎలను వంద రూపాయలకు పెంచాలన్నారు.

ప్రభుత్వమే ఆశాల పేరుతో బ్యాంక్ అకౌంట్ ఓపెన్ చేయాలన్నారు. ప్రమాద బీమా సౌకర్యాన్ని కల్పించాలన్నారు. ఎపి అంగన్వాడీ వర్కర్స్ & హెల్పర్స్ యూనియన్ జిల్లా నాయకురాలు బి.కళ్యాణి మాట్లాడుతూ ఆశా వర్కర్లకు రెండు జతల యూనిఫాం, మెడికల్ కిట్స్ ఇవ్వాలన్నారు. సిబ్బటియు జిల్లా అధ్యక్షులు కె.రాజారామోహన్రాయ్ మాట్లాడారు. ధర అనంతరం కలెక్టర్ కార్యాలయం పరిపాలనా అధికారి (ఎ.ఓ) వినతిపత్రం సమర్పించారు. ఈ కార్యక్రమంలో పి.మార్తె కె.నాగలక్ష్మి, ఎం.ఇందిర, పి.నాగమణి, పి.సుబ్బయ్య, ఎం.నాగలక్ష్మి, ఎ.మంగతాయారు, ఎ.వీరరాఘవమ్మ పాల్గొన్నారు.

కార్మిక సమస్యల పరిష్కారానికి విశాల ఐక్యత అవసరం

నందూరి స్మారకోపన్యాసంలో రాఘవులు పిలుపు

కార్మికుల సమస్యల పరిష్కారానికి విశాలమైన ఐక్యతను కూడగట్టినప్పుడే అది సాధ్యమవుతుందని సిపియం రాష్ట్ర కార్యదర్శి బివి రాఘవులు అన్నారు. సిఐటియు, సుందరయ్య విజ్ఞానకేంద్రం ఆధ్వర్యంలో 30.11.2010 ఎన్వికెలో ప్రంపంచికరణ - కార్మికులపై ప్రభావం అనే అంశంపై రాఘవులు నందూరి ప్రసాదరావు స్మారకోపన్యాసం చేశారు. ఈ కార్యక్రమానికి సిఐటియు రాష్ట్ర అధ్యక్షులు ఎస్.వీరయ్య అధ్యక్షత వహించారు. కార్మికుల సమస్యలు కేవలం హోల్టైమర్ల ద్వారానే సాధ్యం కాదన్నారు. ఎక్కడికక్కడే ఎన్ని కార్మిక సంఘాలు ఏర్పాటు చేసినా పర్వాలేదు. కానీ స్వచ్ఛమైన నాయకత్వాని ఎన్నుకోవాలని కోరారు. అసంఘటిత కార్మికులను ఏకం చేయాల్సిన అవసరం ఉందన్నారు. ఆర్థిక వ్యవస్థ బాగున్నప్పుడే ఉపాధి దొరుకుతుందని, పశ్చిమ దేశాల్లో ఆర్థిక సంక్షోభం ఉండటం వల్లే కొత్త కార్మిక వర్గం రాకపోగా ఉన్నటువంటి కార్మిక వర్గం క్షీణిస్తుందని చెప్పారు. అంతే కాకుండా అభద్రతాభావం, అనైక్యత ఏర్పడుతుందని అన్నారు. సరళీకృత ఆర్థిక విధానాల వల్ల కార్మికులకు తీరని నష్టం వాటిల్లుతోందని అన్నారు. తాత్కాలిక శాశ్వత కార్మికులుగానూ, అర్థ శ్రామికులు - పూర్తి శ్రామికులుగానూ, స్థానిక శ్రామికులు - వలస శ్రామికులుగానూ, ట్రేడ్ యూనియన్లలో సభ్యులుగా చేరని, వారందరిని అసంఘటిత కార్మికులుగా చీల్చారని విమర్శించారు. కానీ కీలకమైన రంగాల్లో అసంఘటిత కార్మికులే ఉన్నారని చెప్పారు. కార్మికులు చేసే పనులను స్వయం ఉపాధి ద్వారా చేయించడం జరుగుతోందని దీంతో యాజమాన్యాలు ఎవరో కూడా తెలియని పరిస్థితి నెలకొందని పేర్కొన్నారు. గతంలో అన్ని కంపెనీల్లో పని చేసే

కార్మికులకు క్యాంటీన్, క్వార్టర్లు, రవాణా సౌకర్యం కల్పించడం జరిగేదని గుర్తు చేశారు. సెజ్లలో పని చేయడానికి పెట్టుబడిదారులు కార్మికుల శ్రమను కారు చౌకగా కొంటున్నారని యువకులు, మహిళలకు అధిక ప్రాధాన్యతనిస్తున్నాయని చెప్పారు. కార్మికుల్లో వ్యత్యాసాలు సృష్టించి ఈర్ష్య ద్వేషం పెంచి ఐక్యతను దెబ్బతీస్తున్నాయని చెప్పారు. పెరిగిన ధరలకు తట్టుకోవాలంటే భార్యాభర్తలు కష్టపడటమే కాకుండా విశ్రాంతి లేకుండా ఎక్కువ గంటలు పని చేయాల్సి వస్తోందన్నారు. ఈ కార్యక్రమంలో సిఐటియు రాష్ట్ర ప్రధాన కార్యదర్శి ఆర్.సుధాభాస్కర్, నందూరి సతీమణి సుమిత్ర పాల్గొన్నారు.

ఎన్పిఆర్తో పని చేసినందుకు గర్వపడుతున్నా..

సిఐటియు ఏర్పాటు చేసిన తర్వాత తొలి రాష్ట్ర ప్రధాన కార్యదర్శిగా పని చేసిన నందూరి ప్రసాదరావుతో తాను కలిసి పని చేసినందుకు గర్వపడుతున్నాని రాఘవులు అన్నారు. స్వార్థ ప్రయోజనాల కోసం ఎఐటియుసి పని చేయడం వల్లే విడిపోయి సిఐటియు స్థాపించడం జరిగిందని, కార్మికుల ప్రయోజనాలు కాపాడటమే సిఐటియు లక్ష్యమని ఎన్పిఆర్ చెప్పేవారని గుర్తు చేశారు. ఎన్పిఆర్ సిఐటియుకు సుదీర్ఘకాలం ప్రధాన కార్యదర్శిగా పని చేశారని చెప్పారు. రాసే ప్రతి వ్యాసం, సిఐటియు నివేదికలు ఎన్పిఆర్ డైరీలో పొదుపర్చుకునే వారని అన్నారు. కావాల్సిన సమాచారం తన సంచిలోనే భద్రపర్చుకోవడంతో ఎక్కడపడితే అక్కడే వ్యాసాలు, రచనలు చేసేవారని చెప్పారు. కార్యాలయం, రైలు ప్రయాణంలో, బంధువుల ఇంటికెళ్ళినప్పుడు కూడా వ్యాసాలు రాస్తుండే వారని కొనియాడారు సామ్రాజ్యవాదం, కార్మిక రంగం, ట్రేడ్ యూనియన్ల గురించి నిరంతరం అధ్యయనం చేసేవారని అన్నారు. ★

ప్రభుత్వరంగ సంస్థల పెట్టుబడుల ఉపసంహరణకు వ్యతిరేకంగా హైదరాబాద్లో యాంటిడిజన్వెన్స్మెంట్ డే

డిసెంబర్ 1న పెట్టు ప్రభుత్వరంగ సంస్థల పెట్టుబడుల ఉపసంహరణకు నిరసనగా హైదరాబాద్లోని సెంట్రల్ పబ్లిక్ యూనిట్లలో నిరసన దినం జరిగింది.

భారత్ ఎలక్ట్రానిక్ లిమిటెడ్ నాచారం : ఉద్యోగులందరు ప్రొటెస్ట్ బ్యాడ్జీలను ఉదయం నుంచి సాయంకాలం వరకు ధరించారు. మధ్యాహ్న భోజన విరామ సమయంలో ప్రదర్శన జరిపి ఫ్యాక్టరీ గేటు ఎదురుగా కార్మికులందరు సమీకృతమయ్యారు. “ప్రధానమంత్రికి ప్రభుత్వ రంగ సంస్థలలో పెట్టుబడుల ఉపసంహరణను వెంటనే ఆపాలని టెలిగ్రాములు పంపించారు.”

ఎలక్ట్రానిక్స్ కార్పొరేషన్ ఆఫ్ ఇండియా లిమిటెడ్ (ఇసిఐఎల్) : ఇసిఐఎల్లో మధ్యాహ్న భోజన విరామ సమయంలో కార్మికులందరు ఫ్యాక్టరీ మెయిన్ గేటు వద్ద సమావేశమై నినాదాలిచ్చారు. “ప్రధానమంత్రికి ప్రభుత్వ రంగ సంస్థలలో పెట్టుబడుల ఉపసంహరణను వెంటనే ఆపాలని టెలిగ్రాములు పంపించారు.”

భారత్ డైనమిక్స్ లిమిటెడ్ కాంచనబాగ్ (బిడిఎల్) : ఫ్యాక్టరీ కార్మికులు ప్రదర్శన చేశారు. ప్రభుత్వరంగ సంస్థల పెట్టుబడుల ఉపసంహరణకు నిరసనగా బ్యానర్లతో ప్రదర్శన జరిగింది. “ప్రధానమంత్రికి ప్రభుత్వ రంగ సంస్థలలో పెట్టుబడుల ఉపసంహరణను వెంటనే ఆపాలని టెలిగ్రాములు పంపించారు.” ★

పోరాడి విజయం సాధించిన కాఫీ కార్మికులు



విశాఖ ఏజెన్సీలో 6 మండలాల్లో ఎపిఎఫ్‌డిసి పరిధిలో 10 వేల ఎకరాల్లో కాఫీ తోటలు సాగు జరుగుతున్నది. 24 ఎస్టేట్‌లలో సుమారు 4 వేల మంది కార్మికులు పనిచేస్తున్నారు. విశాఖ కాఫీకి అంతర్జాతీయంగా గుర్తింపు వచ్చి ఆర్గానిక్ కాఫీగా పేరు పొందింది. కాఫీ కార్మికులు మాత్రం అనేక సమస్యలతో సతమతమవుతున్నారు. కాఫీ కార్మికుల సమస్యలపై కాఫీ కార్మిక సంఘం (సిఐటియు) ఆధ్వర్యంలో సమ్మె నోటీసు ఇచ్చారు. నవంబర్ 23 నుండి ధర్నాలు, రిలేనిరాహారదీక్షలు చేసి 29న సమ్మెకు పిలుపునిచ్చారు. ఎపిఎఫ్‌డిసి యాజమాన్యం దిగివచ్చి పలుదఫాలుగా చర్చించి డిమాండ్‌లను పరిష్కరించింది.

కాఫీ కార్మికులు ఐక్యంగా ఉండి సిఐటియు ఆధ్వర్యంలో పోరాటం చేయటంతో దీర్ఘకాలంగా పరిష్కారం కాకుండా ఉన్న సమస్యలు పరిష్కారం అయ్యాయి. నవంబర్ 29న కార్మికుల సమక్షంలో చర్చలు జరిపి యాజమాన్యంతో ఒప్పందం జరిగింది.

ఒప్పందంలో ముఖ్యాంశాలు :

- 1) దినసరి కాఫీ కార్మికులను 600 మందికి పర్మినెంట్ చేయడం
- 2) పర్మినెంట్ కార్మికుల్లో 18 మందికి మేస్త్రీలుగా నియామకం
- 3) డిసెంబర్ 2009లో కాఫీ పండ్ల సేకరణ ధర రూ॥2.40పై నుండి ఇప్పుడు రూ॥ 2.78 పై॥లకి పెంచడం 38 పై॥లకు పెరిగింది.
- 4) దినసరి వేతనం ₹ 124 నుండి ₹ 144.45పై॥లకి పెరిగింది. రోజుకి రూ॥20.45 పై॥లకి పెరిగింది.
- 5) మెడికల్ ఖర్చులు నిమిత్తం బడ్జెట్‌ను రెట్టింపు చేయడం

- 6) నైట్ వాచ్‌మేన్‌ల జీతం 20% పెంపు.
- 7) పండుగ అడ్వాన్స్ ఇపిఎఫ్ కార్మికులుకు ₹ 1500 ఇచ్చుట.
- 8) కార్మికుల పిల్లల చదువుల నిమిత్తం ఇస్తున్న ₹ 300 నుండి ₹ 500 కి ప్రతిపాదనలు పంపుట.
- 9) ప్రతి ఇపిఎఫ్ కార్మికునికి గ్రూపు ఇన్సూరెన్స్ సౌకర్యం కల్పించుట.
- 10) శ్రీలంక కాంధళీకులు సమస్యలపై 'రిప్‌కో బ్యాంకు' అధికారితో చర్చించుటకు కార్మిక ప్రతినిధులతో చెన్నై తీసుకువెళ్లుటకు అంగీకారం.
- 11) కార్మికుల క్వార్టర్స్ రిపేరుకి నిధుల కేటాయింపు
- 12) పర్మినెంట్ కార్మికులు మరణిస్తే దహన సంస్కరణల ఖర్చు ₹ 2000 అంగీకరించారు.
- 12) పర్మినెంట్ కార్మికులు 600 మందికి గుర్తింపు కార్డులు.

కార్మికులకు ద్రోహం చేసిన ఎఐటియుసి

కాఫీ కార్మికులలో మరో సంఘంగా ఉన్న ఎఐటియుసి నాయకులు కార్మికులతో నిమిత్తం లేకుండా కార్మికులకు సమస్యలు లేవని, యాజమాన్యం సానుకూలంగా ఉన్నదని కావున కార్మికులు సమ్మె చేయవద్దని యాజమాన్యానికి కొమ్ముకాసింది. సిఐటియు ఆధ్వర్యంలో కార్మికులలో ఎఐటియుసి వైఖరిని విస్తృతంగా ప్రచారం చేశారు. ఎఐటియుసి వెనుక కార్మికులు లేరని గ్రహించిన ఎపిఎఫ్‌డిసి యాజమాన్యం దిగిరాక తప్పలేదు.

కాఫీ కార్మికుల పోరాటానికి గిరిజన సంఘం రాష్ట్ర అధ్యక్షులు భద్రాచలం మాజీ ఎంపి మిడియం బాబురావు సంఘీభావంగా నిరాహారదీక్షలలో పాల్గొన్నారు. కాఫీ కార్మిక సంఘం (సిఐటియు)కి యాజమాన్యంకి జరిగిన చర్చలలో సంఘం (సిఐటియు) నాయకులు బోనంగి చిన్నయ్య పడార్, అధ్యక్షులు ఎన్.కనకవల్లి, వర్కింగ్ ప్రెసిడెంట్ కె. కాంతమ్మ, ప్రధాన కార్యదర్శి ఎ.బుజ్జిబాబు, ఎసిహెచ్ సుందర్‌కుమార్, ఎల్.నందరరావు, ఎం.శివ, పి.రాంబాబు, కె.సత్యనారాయణ, సిఐటియు పాడేరు డివిజన్ కార్యదర్శి ఆర్.శంకరావు, జిల్లా కమిటీ సభ్యులు ఎం.సూర్యనారాయణ పాల్గొన్నారు. యాజమాన్యం తరపున ఎపిఎఫ్‌డిసి జిఎం, ఐదు డివిజన్ల డిఎంలు పాల్గొన్నారు.

అంగన్‌వాడీ కేంద్రాల్లో ప్రీస్కూలు పిల్లలతో సహా అందరికీ భోజనం పెట్టాలి

(రాష్ట్ర ప్రభుత్వం జారీ చేసిన జీవో నెం||55పై అంగన్‌వాడీ వర్కర్స్ & హెల్పర్స్ యూనియన్ గ్రామీణాభివృద్ధి, స్త్రీ శిశు సంక్షేమ శాఖ ఉన్నతాధికారులకిచ్చిన వినతిపత్రం)

ఐష్యయం : అంగన్‌వాడీ గ్రామీణాభివృద్ధి సేవలు మిళితం చేస్తూ రాష్ట్ర ప్రభుత్వం జారీ చేసిన జీవో నెం||55 తేది 16-11-2010)- అభిప్రాయాలు తెలుపుతూ..

జీవో నెం 55ను జారీ చేయటానికి ముందు అంగన్‌వాడీ ఉద్యోగుల సంఘాలు/అసోసియేషన్స్ తో చర్చించినట్లు పేర్కొన్నారు. కాని సెప్టెంబర్ 13, 25 తేదీలలో జరిగిన సమావేశాల్లో గ్రామీణాభివృద్ధి, స్త్రీ, శిశు సంక్షేమ శాఖల ప్రతిపాదనలపై మేము కొన్ని వివరణలు కోరాము. అనేక అంశాలపై నిర్దిష్టంగా మా అభిప్రాయాలు తెలిపాము. కాని అవేవీ పరిగణనలోకి తీసుకోకుండా పై జీవోను జారీచేయటం విచారకరం.

1. అంగన్‌వాడీ కేంద్రాలలో ప్రీస్కూలు సాయంత్రం 4.30 వరకు నడపాలంటే ప్రీస్కూలు పిల్లలతో సహా అందరికీ భోజనం పెట్టాలని కోరాము. కాని జీవోలో 3-6 సం||ల పిల్లలకు మధ్యాహ్నం భోజనం గురించి ప్రస్తావన లేదు. ప్రీస్కూలు పిల్లలని (3-6 సం||ల) సాయంత్రం వరకు ఆకలితో ఉంచటం సబబు కాదు. కాబట్టి పిల్లలందరికీ మధ్యాహ్నం భోజనం పెట్టాలని కోరుతున్నాము.

2. అనేక సంవత్సరాలుగా అంగన్‌వాడీ వర్కర్ గా సేవలందిస్తూ ప్రీస్కూలు నిర్వహిస్తున్న అనుభవమున్నందున అంగన్‌వాడీ వర్కర్లనే ఈ కేంద్రాలకు విద్యాలంటీర్లుగా నియమించాలని, వంటచేసే బాధ్యత అంగన్‌వాడీ హెల్పర్ కే ఇవ్వాలని కోరాము. వారి జీత భత్యాల గురించి, హెల్పర్స్ పనిగంటలు గురించి తెలపాలని కోరాము. కాని జీవోలో జీత

భత్యాలు, హెల్పర్స్ పనిగంటలు గురించి కూడా ప్రస్తావన లేదు. ఆర్హత అనే పదాన్ని తొలగించాలి.

4. పై విద్యాలంటీర్లు, హెల్పర్లకు ఐసిడిఎస్ ద్వారానే వేతనాలు చెల్లించాలని కోరాము. కాని దానికి భిన్నంగా వేతనాలు వివోల ద్వారా చెల్లిస్తామని చెప్పడం సమంజసం కాదు. వేతనాలు ఐసిడిఎస్ ద్వారానే చెల్లించాలి. వారి జీత భత్యాలు, హెల్పర్స్ పనిగంటలు గురించి నిర్దిష్టంగా తెలియ జేయాలని కోరుతున్నాము.

5. దళితులు, గిరిజనులు, మత్స్యకారులు మరియు అత్యంత పేదరికంలో ఉన్నారు. కాబట్టి వారి నుండి డబ్బులు వసూలు చేయరాదని కోరాము. కాని పై జీవోలో కార్పస్ మరియు కమ్యూనిటీ ఫండ్ తో పోషకాహార కేంద్రాలు నడుస్తాయని ఉంది. పేదలకిచ్చే ఆహారానికివారి నుండి డబ్బు వసూలు చేయటం సముచితం కాదు. అంగన్‌వాడీ కేంద్రాలన్నీ పేద పిల్లలు, మహిళలకోసం పనిచేస్తున్నాయి. కనుక పై పథకాన్ని రాష్ట్రమంతటా అమలు చేయటం ద్వారా పేద ప్రజలందరికీ ప్రయోజనం కలిగించాలని కోరుతున్నాము. పై అంశాలను కూడా పరిగణనలోకి తీసుకొని జీవోలో మార్పులు చేసినంత వరకు ఈ జీవోను అమలు చేయవద్దని అధ్యక్షులు/ప్రధాన కార్యదర్శులు బి.లలితమ్మ, పి.రోజాలు వినతిపత్రం సమర్పించారు. ★

యానిమేటర్స్ కు కనీస వేతనాలివ్వాలి

ఇందిరా క్రాంతిపథంలో పని చేసే యానిమేటర్స్ కు కనీస వేతనాలివ్వాలని, ఉద్యోగభద్రత కల్పించాలని నవంబర్ 15న ఐకెపి యానిమేటర్స్ ఉద్యోగుల సంఘం (సిఐటియు) ఆధ్వర్యంలో ఏలూరు కలెక్టర్ కార్యాలయం వద్ద ధర్నా చేశారు. ఈ ధర్నాకు సంఘం జిల్లా అధ్యక్షులు కె.నాగమణి అధ్యక్షత వహించారు. ఐదవ జిల్లా అధ్యక్షురాలు ఎ.అజయకుమారి మాట్లాడుతూ ద్వైకా గ్రూపుల ఏర్పాటు నిర్వహణలో కీలక పాత్ర వహిస్తున్న యానిమేటర్స్ కి ఉద్యోగభద్రత లేకపోవడం అన్యాయమన్నారు. ఎటువంటి పారితోషికం లేకపోయినా ప్రభుత్వ కార్యక్రమాల నిర్వహణలో గ్రామీణ ప్రాంతంలో ముఖ్య పాత్ర వహిస్తున్న సిఎల సమస్యల పోరాటానికి ఐదవ పూర్తి మద్దతునిస్తుందని అన్నారు. యానిమేటర్స్ ఉద్యోగుల సంఘం జిల్లా కార్యదర్శి ఎ.శ్యామలారాణి మాట్లాడుతూ జూలైలో సిఇవో ఇచ్చిన హామీ ఇంతవరకు అమలు కాలేదని విమర్శించారు.

వేతనాలు సమాఖ్యల ద్వారా ఇవ్వాలనే అధికారుల ఆలోచన సరికాదని, యానిమేటర్స్ జీతాలు నిర్ణయించి డిఆర్ డిఎ ద్వారానే ఇవ్వాలని ఆమె అన్నారు. జిల్లాలో సమాఖ్యల ద్వారా సరఫరా చేసిన కోడిగ్రుడ్లకు డబ్బులు ఇంత వరకు ఇవ్వలేదని వాటిని వెంటనే ఇవ్వాలని డిమాండ్ చేశారు. ఐదవ జిల్లా కార్యదర్శి జి.విజయలక్ష్మి మాట్లాడుతూ మహిళలను లక్షాధికారులను చేస్తామని చెప్పిన ప్రభుత్వం యానిమేటర్స్ కు కనీస వేతనం కూడా ఇవ్వటంలేదని విమర్శించారు.

ఐకెపి యానిమేటర్స్ సమస్యలు పరిష్కరించని పక్షంలో రాబోయే కాలంలో ఉద్యోగులంతా ఐక్యమై పోరాడాలని పిలుపునిచ్చారు. ధర్నాలో సిఐటియు జిల్లా అధ్యక్షులు కె.రాజారామ్మోహన్ రాయ్, జిల్లా నాయకులు డిఎన్ విడి ప్రసాద్ తదితరులు పాల్గొని ప్రసంగించారు. ★

కర్నూల్ జిల్లాలో యునైటెడ్ ఎలక్ట్రిసిటీ ఎంప్లాయిస్ యూనియన్ ఆధ్వర్యంలో నిర్వహించిన వివిధ పోరాటాల దృశ్యమాలిక



పోస్టుల భర్తీకి నవంబర్ 15న కర్నూల్ కలెక్టరేట్ వద్ద ధర్నా



జీతాల్లో కోతల విధింపులకు నిరసనగా నవంబర్ 8న రాస్తారోకో



జెసిఎల్ కార్యాలయం వద్ద ధర్నా



తొలగించిన పోల్టుపోల్ వర్కర్స్ను విధుల్లోకి తీసుకోవాలని అక్టోబర్ 25న వినతి పత్రం సమర్పణ



జీవో వర్తింపునకు నిరాహారదీక్షలు



కట్ చేసిన జీతాలు చెల్లించాలని నవంబర్ 10న రాస్తారోకో

ఔట్సోర్సింగ్ విధానాన్ని రద్దు చేయాలి

104 కాంట్రాక్టు ఉద్యోగుల సమ్మె 6వ రోజు జిల్లాలో విజయవంతంగా జరిగింది. జిల్లాలోని భీమవరం, అత్తిలి, చాగల్లు, చేబ్రోలు, జంగారెడ్డిగూడెం, గోపాలపురం, కామవరపుకోటల్లోని '21' 104 వాహనాల ఉద్యోగులు విధులను బహిష్కరించి సమ్మెలో పాల్గొన్నారు. సిబిటియు అనుబంధ 104 కాంట్రాక్టు యూనియన్ ఆధ్వర్యంలో రాష్ట్ర వ్యాప్తంగా సమ్మె చేస్తున్న ఉద్యోగులు ప్రభుత్వ వైఖరిని నిరసిస్తూ ఆందోళనను ఉధృతం చేస్తున్నారు. 104 కాంట్రాక్టు ఎంప్లాయిస్ యూనియన్ గౌరవాధ్యక్షులు డిఎన్విడి ప్రసాద్, జిల్లా అధ్యక్షులు చంద్రశేఖర్లు మాట్లాడుతూ హైదరాబాద్లో హెచ్ఎంఆర్ఐ యాజమాన్యంతో రాష్ట్ర కమిటీ జరిపిన చర్చలు విఫలమయ్యాయన్నారు. రాష్ట్ర ప్రభుత్వం, మంత్రి పితాని సత్యనారాయణ తక్షణమే స్పందించి న్యాయమైన డిమాండ్స్ పరిష్కారం చేసి సమ్మెను విరమించేలా కృషి చేయాలన్నారు. బానిస వ్యవస్థను తలపించే ఔట్సోర్సింగ్ విధానాన్ని రద్దు చేయాలని డిమాండ్ చేశారు. పిఆర్సి ప్రకారం వేతనాలు పెంచాలని కోరారు.

కాంట్రాక్టు కార్మికుల సమస్యలు పరిష్కరించాలి

శ్రీకాకుళం జిల్లా ఎచ్చెర్ల మండలంలో గల నాగార్జున అగ్రికల్ ఫ్యాక్టరీలో సమారు 450 మంది కాంట్రాక్టు కార్మికులు పనిచేస్తున్నారు. వేతన డిమాండ్లు పరిష్కరించాలని కోరిన ప్రతిసారి యాజమాన్యం కార్మికులు మధ్య గొడవలు సృష్టించి డిమాండ్లు చర్చ ప్రక్కకు మళ్లించేది. 6 నెలలు గడిచినప్పటికీ డిమాండ్లపై యాజమాన్యం పరిష్కారం చేయకుండా 2010 నవంబర్ 10న యాజమాన్యం కార్మికులను సమ్మెలోకి నెట్టింది. వేతన డిమాండ్లు పరిష్కరించాలని కోరుతూ ధర్నాలు, ప్రదర్శనలు, అర్ధనగ్న ప్రదర్శనలు, వంటావార్లు, అఖిలపక్ష రాయబారం, ఉద్యోగ, కార్మిక సంఘాలు సంఘీభావం వంటి కార్యక్రమాలు జరిగాయి. నవంబర్ 22న కలెక్టరేట్ ముట్టడి జరిగింది. ఈ సందర్భంగా సిఐటీయు జిల్లా ప్రధాన కార్యదర్శి డి.గోవిందరావు, సిఐటీయు జిల్లా ఉపాధ్యక్షులు పంచాడి అరుణ, పి.తేజేశ్వరరావుతోపాటు 185 మందిని పోలీసులు అరెస్టు చేశారు. ఈ సందర్భంగా సిఐటీయు జిల్లా ప్రధాన కార్యదర్శి డి.గోవిందరావు మాట్లాడుతూ నాగార్జున అగ్రికల్ యాజమాన్యం కాంట్రాక్టు కార్మికుల పేరుతో తీవ్ర దోపిడీ చేస్తుందని విమర్శించారు. కార్మికచట్టాలు ఉల్లంఘిస్తున్న



యాజమాన్యంపై ప్రభుత్వ యంత్రాంగం ఎందుకు చర్యలు తీసుకోవడంలేదని ఆయన ప్రశ్నించారు. అక్రమ అరెస్టులతో ఉద్యమాలు ఆపలేదని ప్రభుత్వాన్ని ఆయన హెచ్చరించారు. సిఐటీయు జిల్లా ఉపాధ్యక్షులు పంచాడి అరుణ, పి.తేజేశ్వరరావులు మాట్లాడుతూ నాగార్జున అగ్రికల్ కార్మికులు అతితక్కువ వేతనాలతో దుర్భరమైన జీవితాలు అనుభవిస్తున్నారని వారు ఆవేదన వ్యక్తం చేశారు.

కేంద్ర, రాష్ట్ర ప్రభుత్వాలను సరిస్తున్న విధానాల వలనే ధరలు విపరీతంగా పెరుగుతున్నాయన్నారు. పెరిగిన ధరలకనుగుణంగా కార్మికుల వేతనాలు పెంచడంలేదన్నారు. ★

కార్మికుల ఐక్యతే సంఘ నిర్మాణం



పశ్చిమగోదావరి జిల్లా, భీమవరంలో సిఐటీయు జిల్లా వర్క్ షాప్ నవంబర్ 10, 11 తేదీల్లో జరిగింది. బిల్డింగ్

కన్స్ట్రక్షన్ వర్కర్స్ యూనియన్ రాష్ట్ర క్యాదర్స్ కె.ఉమామహేశ్వరరావు హాజరయ్యారు. కార్మికులను ఐక్యం చేయటం ద్వారానే సంఘం నిర్మాణం పటిష్టం చేయగలమన్నారు. జిల్లా ప్రధాన కార్యదర్శి చింతకాయల బాబూరావు, జిల్లా మండల కమిటీల పని విధానాన్ని వివరించారు. సంఘటితంగా చేసేందుకు పటిష్టమైన ఉద్యమాలు నిర్వహించాలన్నారు. జిల్లా అధ్యక్షులు కె.రామ్ మాట్లాడారు. ఈ సమావేశంలో నాయకులు ఎ.రాణి, డిఎన్.వి.డి ప్రసాద్, బి.వాసు, డిఎస్.ఎన్ రాజు, శ్రీనివాస్, బిజిఎన్ కుమారి, ఎస్.భగత్ మండలాల అధ్యక్ష కార్యదర్శులు పాల్గొన్నారు. ★

కలెక్టరేట్ ముట్టడించిన 104 ఉద్యోగులు

విశాఖ జిల్లా 104 కాంట్రాక్టు ఉద్యోగులు తమ సమస్యలు పరిష్కరించాలని చేస్తున్న సమ్మెలో భాగంగా నవంబర్ 22న కలెక్టరేట్ ఆఫీసుని ముట్టడించారు. సమస్యలపై నినాదాలు చేస్తూ విశాఖ సిఐటీయు ఆఫీసు నుండి కలెక్టరేట్ ఆఫీసు వరకు పెద్ద సంఖ్యలో భారీప్రదర్శన చేశారు. అనంతరం కలెక్టరేట్ ముట్టడించారు. గేట్లుపైకెక్కి రాకపోకలను స్తంభింపజేశారు. 104 ఉద్యోగులకు పోలీసుల మధ్య తోపులాట జరిగింది. 104 సేవలను ప్రభుత్వమే నిర్వహించాలని, ప్రభుత్వమే నేరుగా వేతనాలు చెల్లించాలని, ఉద్యోగభద్రత కల్పించాలని, ఔట్సోర్సింగ్ విధానాన్ని రద్దు చేయాలని సిఐటీయు జిల్లా కార్యదర్శి పి.మణి అన్నారు. పనిగంటలు చట్ట ప్రకారం అమలు చేయాలని, పనిగంటలు చట్ట ప్రకారం అమలు చేయాలని, హెచ్.ఎం.ఆర్.ని రద్దు చేసి ప్రభుత్వమే నిర్వహించాలని ఎపి స్టేట్ గవర్నమెంట్ కాంట్రాక్టు/ఔట్సోర్సింగ్ ఎంప్లాయిస్ ఫెడరేషన్ జిల్లా కన్వీనర్ డి.శ్రీనివాస్ అన్నారు. మణి, శ్రీనివాస్లతోపాటు సంఘం అధ్యక్షులు వి.రాజయ్య, కార్యదర్శి రాజరత్నం, శ్రీలత, స్వరూపలు మరియు 60 మందిని పోలీసులు అరెస్టు చేసి స్టేషన్ కి తరలించారు.

సమ్మెలను వెంటనే పరిష్కరించండి

రాష్ట్రంలో దీర్ఘకాలికంగా జరుగుతున్న బీడి కార్మికులు, '104' వైద్య సిబ్బంది. సింగరేణి ఆర్కె ట్రాన్స్‌పోర్ట్ కాంట్రాక్ట్ కార్మికులు నిరవధిక సమ్మెలను పరిష్కరించాలని కాంగ్రెసేతర లౌకిక పార్టీలు ప్రభుత్వాన్ని డిమాండ్ చేశాయి. ఈ మేరకు సిపిఎం రాష్ట్ర కార్యదర్శి బివి రాఘవులు, టిడిపి నేత ఇ.పెద్ది రెడి, జె.గౌతమ్ (పిఆర్పీ), జి.ఓబులేషు (సిపిఐ), ఎల్.రూప్‌సింగ్ (టిఆర్ఎస్), జె.గీతామూర్తి (లోక్‌సత్తా), కె.గోవర్ధన్ (సిపిఐ ఎంఎల్-న్యూడెమోక్రసీ) ఎం.వెంకటరెడ్డి (ఎంసీపిఐ-యు), జానకి రామలు (ఆరెస్సీ), ఎల్.మురళీధర్‌దేవ్ పాండ్య (ఆలిండియా ఫార్వర్డ్ బ్లాక్) 30.11.2010న ముఖ్యమంత్రికి లేఖ రాశారు. లేఖ పూర్తి పాఠం...

రాష్ట్రంలో జరుగుతున్న బీడి కార్మికులు, 104 సిబ్బంది, సింగరేణి ఆర్కె ట్రాన్స్‌పోర్ట్ సిబ్బంది నిరవధిక సమ్మెల పట్ల సుందరయ్య విజ్ఞాన కేంద్రంలో 28.11.2010 జరిగిన వివిధ పార్టీ సమావేశంలో ఆందోళన వ్యక్తం చేసింది. లక్షలాది కార్మిక కుటుంబాల జీవితాలతో ముడిపడివున్న సమస్యల పట్ల ప్రభుత్వం నిర్లక్ష్యాన్ని ప్రదర్శించడం విచారకరం. అధికారులు గానీ, సంబంధిత మంత్రులు గానీ తమకేమి పట్టనట్లుగా వ్యవహరిస్తున్నారు. ప్రభుత్వంలో గానీ, మీడియాలో గానీ, వివిధ పార్టీల ముఠా కుమ్ములాటలకు, పెద్దపెద్ద కాంట్రాక్టర్ల ప్రయోజనాలకు ఇస్తున్న ప్రాధాన్యత నిరుపేద కార్మిక కుటుంబాల సమస్యలకు మాత్రం ఇవ్వడం లేదు. ఈ సమ్మెలకు తోడు రాష్ట్రంలో వైద్య ఆరోగ్యశాఖలోని కాంట్రాక్టు ఉద్యోగులు, గ్రామీణ ప్రాంతాల్లో వైద్య సేవలందిస్తోన్న ఆశా వర్కర్లు, రాష్ట్ర ప్రభుత్వోద్యోగులు, డీఎస్సీ 2008లో పాసైన అభ్యర్థులు వివిధ రూపాల్లో ఆందోళనలు, పోరాటాలు చేస్తున్నారు. తక్షణమే పై సమస్యలు, ఇతర పోరాటాలు గురించి చర్చించి తగు పరిష్కారమార్గం కనుగొనేందుకు అఖిలపక్ష సమావేశాన్ని ఏర్పాటు చేయాలని కోరుతున్నాం. లేదా ముఖ్యమంత్రిగా తమరు జోక్యం చేసుకుని ఈ సమస్యలు పరిష్కరించడం ద్వారా సమ్మెలను విరమింప జేయాలని, తద్వారా ప్రజలకు అసౌకర్యం కలగ కుండా చూడాలని కోరుతున్నాం. లేనట్లయితే ఆయారంగాల కార్మికుల, ఉద్యోగుల పోరాటాలకు ప్రతేక్ష్యంగా మద్దతివ్వాలి వస్తుందని మీకు తెలియజేస్తున్నాం. తరువాత జరిగే పరిణామాలకు ప్రభుత్వమే బాధ్యత వహించాలి ఉంటుందని హెచ్చరిస్తున్నాం.

1. బీడి రంగంలో పని చేస్తున్న ఐదు జిల్లాలోని ఆరు లక్షల మంది కార్మికులు 22 రోజులుగా సమ్మెలో ఉన్నారు.

వీరంతా మహిళలు, వెనకబడిన తరుగులు, మైనారిటీలు, దళిత కుటుంబాలకు చెందిన వారు. ప్రతి 1000 బీడిలకు రూ. 95/- రావాల్సి ఉంది. అయితే గతంలో రాష్ట్ర ప్రభుత్వం వీరి డి.ఎ.ను తగ్గించటం వల్ల రావాల్సిన దానిలో సగం కూడా రావటం లేదు. మరో వైపు విపరీతంగా లాభాలు గడిస్తున్న యాజమాన్యాలు చేస్తున్న అన్యాయం వల్ల బీడి కార్మికుల బతుకులు దుర్భరంగా మారుతున్నాయి. డి.ఎ. చెల్లింపుల్లో జరిగిన అన్యాయాన్ని ప్రభుత్వం తక్షణం సవరించాలని, యూనియన్ల జాయింట్ యాక్షన్ కమిటీతో చర్చలు జరపటం ద్వారా సమస్యల పరిష్కారానికి యాజమాన్యాలపై ఒత్తిడి తేవాలని కోరుతున్నాం.

2. ప్రభుత్వ బాధ్యతారాహిత్య వైఖరి, హెచ్‌ఎంఆర్‌ఐ యాజమాన్యం నిర్లక్ష్యం, వేధింపుల కారణంగా '104' వైద్య సిబ్బంది గత 12 రోజులుగా సమ్మెలో ఉన్నారు. వీరి సమస్యలు పరిష్కరించాల్సిన బాధ్యత గల వైద్య, ఆరోగ్యశాఖ, హెచ్‌ఎంఆర్‌ఐ యాజమాన్యాలు, ఈ బాధ్యతను ఒకరిపై మరొకరు తీసుకుని చేతులు దులుపుకుంటున్నారు. వీరిద్దరి మధ్య నిరుపేద రోగులు, '104' సిబ్బంది నలిగిపోతున్నారు. సమస్యను సామరస్యంగా పరిష్కరించాల్సిందిపోయి, తోటి కార్మికులతో పని చేయించే ప్రయత్నం, దప్ప్రచారం వంటి పద్ధతుల ద్వారా సమ్మె విచ్ఛిన్నానికి ప్రయత్నించడం విచారకరం. '104' వైద్య సిబ్బంది సేవలను నేరుగా ప్రభుత్వమే వినియోగించుకోవాలి. ఉద్యోగ భద్రతకు గ్యారంటీ ఇవ్వాలి. వేతన సవరణ చేయాలి... తదితర న్యాయమైన డిమాండ్లపై ఈ పోరాటం సాగుతోంది. వైద్య ఆరోగ్యశాఖ తక్షణం స్పందించి యూనియన్‌తో చర్చలు జరపటం ద్వారా సమస్యలు పరిష్కరించాలని కోరుతున్నాము.

3. సింగరేణి ఆర్.కె ట్రాన్స్‌పోర్ట్ కాంట్రాక్టు కార్మికులు 45 రోజులుగా నిరవధిక సమ్మెలో ఉన్నారు. వేధింపులు ఆపాలని, అక్రమ పోలీసు కేసులు రద్దు చేయాలని వారు కోరుతున్నారు. వివిధ యూనియన్ల సూచన మేరకు సమ్మె విరమించి ఇతర పద్ధతుల ద్వారా సమస్యల పరిష్కారానికి ప్రయత్నించాలని నిర్ణయించుకున్న ఈ కార్మికులు పనిలో చేరేందుకు సిద్ధపడినప్పటికీ యాజమాన్యం నిరాకరించింది. సమ్మెలో ఉన్న కార్మికులంతా ఈ గని కోసం తమ భూములు కోల్పోయిన నిర్వాసితులే. ఈ 650 మంది కార్మికులను వెంటనే పనిలోకి తీసుకోవాలని, కేసులు ఎత్తివేయాలని కోరుతున్నాం. మంత్రులు తన చేతుల్లో ఉన్నారని, తనను ఏమీ చేయలేరని కాంట్రాక్టరు బాహటంగా చెబుతున్న నేపథ్యంలో మీరు జోక్యం చేసుకుని సమస్యను పరిష్కరించాలని కోరుతున్నాం.

కార్మికులకిచ్చిన హామీలను అమలు చేయాలని సిఐటియు రాష్ట్రకాన్సిల్ డిమాండ్

గ్రామపంచాయితీ కార్మికుల సమ్మె సందర్భంగా ప్రభుత్వంతో జరిగిన ఒప్పందాన్ని, ఐకెపి యానిమేటర్స్కు ప్రభుత్వం ఇచ్చిన హామీలను అమలు చేయాలని సిఐటియు రాష్ట్రకాన్సిల్ సమావేశం రాష్ట్ర ప్రభుత్వాన్ని డిమాండ్ చేసింది. సింగరేణి సంస్థ గోదావరిఖనిలో ఆర్.కె.ట్రాన్స్పోర్ట్ కాంట్రాక్టు కార్మికులు 55 రోజులుగా చేస్తున్న సమ్మె, శ్రీకాకుళం జిల్లాలో నాగార్జున అగ్రికల్ ఫ్యాక్టరీ కార్మికులు వేతనాల పెంపుదలకోసం 20 రోజులుగా చేస్తున్న సమ్మెలో ప్రభుత్వం, కార్మిక శాఖాధికారులు జోక్యం చేసుకోవాలని సమస్యలను పరిష్కరించాలని సిఐటియు డిమాండ్ చేసింది. గ్రామపంచాయితీ కార్మికులు గత ఆగస్టు, సెప్టెంబర్ నెలల్లో కనీస వేతనాలు, గుర్తింపు కార్డులు, పిఎఫ్, ఇఎస్ఐ, తదితర డిమాండ్లపై 27 రోజులు రాష్ట్ర వ్యాప్త సమ్మె నిర్వహించారు. సమ్మె డిమాండ్లపై సెప్టెంబర్ 9న నాటి పంచాయితీరాజ్ శాఖా మాత్యులు సమక్షంలో ఒప్పందం జరిగింది. ఒప్పందం జరిగి 2 నెలలు గడిచినా దాన్ని అమలు చేసేందుకు ప్రభుత్వం చిత్తశుద్ధిని కనపరచటంలేదు. ప్రభుత్వం ఒప్పందంలో ఇచ్చిన హామీలను, జీవోల రూపంలో విడుదల చేయటానికి తాత్సారం చేస్తున్నది. సమ్మెకాలపు జీతాలను విడుదల చేసేందుకు, గుర్తింపు కార్డులు ఇచ్చేందుకు ఎలాంటి చర్యలు గైకొనటం లేదు. సమాజంలో అట్టడుగువర్గాలకు చెందిన గ్రామపంచాయితీ కార్మికులపట్ల ప్రభుత్వ వివక్షతాపూరిత వైఖరిని సిఐటియు తీవ్రంగా నిరసిస్తున్నది. ఇందిరా క్రాంతిపథంలో


గ్రామస్థాయిలో పనిచేస్తున్న యానిమేటర్స్కు కనీస వేతనాలు, గుర్తింపు కార్డులు ఇస్తామని హామీనిచ్చిన ప్రభుత్వం, సెర్ప్ అధికారులు వారి సమస్యలను పరిష్కరించేందుకు తగిన చర్యలు తీసుకోకపోవడం గర్హనీయం. “కొండనాలుకకు మందు వేస్తే ఉన్న నాలుక ఊడిన” చందంగా గత 12 సంవత్సరాలుగా పనిచేస్తున్న యానిమేటర్స్ను తొలగించే చర్యలు చేపట్టడం దారుణం. వి బుక్ కీపర్స్ పేరుతో పాత వారి స్థానంలో కొత్తవారిని నియమించటం ఏ రకంగాను సరైంది కాదు. యానిమేటర్స్, గ్రామ దీపికలు, విబికె, సిఎ, సియఫ్, సంఘమిత్రల పేర్లతో అనేక రకాలుగా వారి నుండి సేవలు తీసికొని, వారిని వేతనాలు నిర్ణయించే విషయంలో జాప్యం చేయటాన్ని సిఐటియు తీవ్రంగా ఖండిస్తున్నది.

గోదావరిఖని సింగరేణి కాంట్రాక్టు కార్మికులపై పోలీసు కేసులు పెట్టి, అక్రమంగా పనుల నుండి తొలగించిన 674 మంది కార్మికులు 55 రోజులుగా సమ్మె చేస్తున్నా ప్రభుత్వం, సింగరేణి యాజమాన్యం బాధ్యత వహించి సమస్య పరిష్కారం చేయటంలేదు. వేతనాల పెంపుకోసం శ్రీకాకుళం జిల్లా నాగార్జున అగ్రికల్ ఫ్యాక్టరీ కార్మికుల సమ్మెపట్ల యాజమాన్యం మొండివైఖరి చేపట్టింది. లేబర్ అధికారులనుండి తగిన స్పందన లేదు. పైన తెలిపిన సమస్యల పరిష్కారానికి రాష్ట్ర ప్రభుత్వం తక్షణమే నిర్దిష్టమైన చర్యలు తీసుకోవాలని సిఐటియు డిమాండ్

గ్రాట్యూటీ వేతనాలు చెల్లించాలి

నవంబర్ 15 న ఆర్డిఓ ఆఫీసు వద్ద సిఐటియు జిల్లా కమిటీ ఆధ్వర్యంలో ధర్నా జరిగింది. సిఐటియు జిల్లా అధ్యక్షులు కె.రాజారామోహన్రాయ్ మాట్లాడుతూ గ్రామసేవకులకు రాష్ట్ర ప్రభుత్వం ఇచ్చిన హామీలు అమలు చేయాలని, జీతం కనీసం 5వేల రూపాయలకు పెంచాలన్నారు. 2009లో సమ్మె సందర్భంగా వ్రాతపూర్వకంగా హామీ నేటికీ అమలు కావడంలేదని అన్నారు. సంఘం నాయకులుమాట్లాడుతూ డిఎ 100కు పెంచాలని, ఖాళీపోస్టులు భర్తీ చేయాలని, గ్రాట్యూటీ వేతనాలు చెల్లించాలన్నారు. సిఐటియు జిల్లా కార్యదర్శి డిఎన్విడి ప్రసాద్ మాట్లాడుతూ గ్రామసేవకులు 2009తో పోరాటం ద్వారానే 400 రూపాయలు జీతం పెంచుకున్నారు. ఈ ధర్నాలో కె.శ్రీను, ఎస్.మోహన్రావు, శేషగిరిరావు, రామారావు, కె.సత్యనారాయణ, దాసు, నాగేశ్, ఉల్లయ్య, రామకృష్ణ, శాంతకుమారి, సుందరం, ఏసురత్నం తదితరులు పాల్గొన్నారు. ధర్నానంతరం ఆర్డిఓకు వినతిపత్రం అందించారు.

★



పారామెడికల్ ఉద్యోగుల సమస్యలపై నవంబర్ 22న వైద్య ఆరోగ్య శాఖ ప్రెస్మిపల్ సెక్రటరీతో చర్చలు జరుపుతున్న మాజీ ఎమ్మెల్యే జూలకంటి రంగారెడ్డి, సిఐటియు రాష్ట్ర కార్యదర్శి భూపాల్, రోజా, పారామెడికల్ ఉద్యోగులు.

★

మధ్యాహ్న భోజన పథకం నిర్వహణకై మంత్రికి వినతి


మధ్యాహ్న భోజన పథకం నిర్వహణకై తూర్పుగోదావరి జిల్లా మాచరమ్మ, చిన్నారిలు నవంబర్ 18న పంచాయితీ శాఖ మంత్రి బొత్తు సత్యనారాయణకి వినతిపత్రం ఇచ్చారు. వినతిపత్రంలో బిక్కువోలు, రాయవరం, అనపర్తి మండలాల్లో 160 పాఠశాలలనందు గత 3 సంవత్సరాల నుండి బుద్ధవరపు బ్రహ్మవారు మధ్యాహ్న భోజన పథకాన్ని నిర్వహిస్తున్నారు. బుద్ధవరపు బ్రహ్మవారు ఇస్తున్న ఆహారంలో నాణ్యతలేకపోవటం వలన అన్ని పాఠశాలల్లోనూ పిల్లలు తినడం మానేసారని, చాలా మంది పిల్లలు ఇంటికి వెళ్ళిపోతున్నారని వారు తమ వినతిపత్రంలో తెలిపారు. బ్రహ్మ 3 సంవత్సరాలకి ప్రభుత్వంతో కుదుర్చుకున్న ఒప్పందం కాలపరిమితి అయిపోయినందున అది రద్దు చేసి బ్రహ్మ అప్పజెప్పే ముందు వరకు ఈ పథకాన్ని తమకే తిరిగి అప్పజెప్పాలని, గత 6 నెలలుగా బకాయి ఉన్న వేతనాలు చెల్లించాలని మంత్రిని కోరారు.

★


శ్రామిక్ పోస్టుల్లో కాంట్రాక్టు కార్మికులతోనే భర్తీ చేయాలి

ఆర్టీసీ శ్రామిక్ పోస్టులలో ప్రస్తుతం పనిచేస్తున్న కాంట్రాక్టు కార్మికులతో భర్తీ చేయాలని నవంబర్ 18న ఆర్టీసీ ఎండి ఆఫీసు వద్ద జరిగే ధర్నా జరిగింది. సిఐటియు జిల్లా అధ్యక్షులు కె. రాజారామోహన్ రాయ్ ఆర్టీసీ కాంట్రాక్టు వర్కర్స్ యూనియన్ జిల్లా కమిటీ నాయకులు లోకేష్, సీతన్న, బాలజీ, యాదన్న తదితరులు డిమాండ్ చేశారు. యాజమాన్య కాంట్రాక్టు పద్ధతిలో నియామకాలు చేసి, చాకిరీ చేయించుకొని ఇప్పుడు పనికిరారు అని చెప్పడాన్ని తీవ్రంగా ఖండించారు. రెగ్యులర్ పోస్టులను భర్తీ చేయకుండా కాలయాపన చేసిన యాజమాన్యం ఇప్పుడు అనేక సంవత్సరాల నుండి చేస్తున్న వారిని వయస్సు నిబంధనలతో ప్రక్కకు పెట్టడం ఎంత వరకు సమంజసం అని ప్రశ్నించారు. రాష్ట్ర ప్రభుత్వం వెంటనే నోటిఫికేషన్లో మార్పు చేసి కాంట్రాక్టు కార్మికులను రెగ్యులర్ చేయాలని డిమాండ్ చేశారు. ఈ సమస్య పరిష్కారానికి జరిగే ఆందోళనకు అన్ని సంఘాలు సంఘీభావం తెలపాలని ప్రకటనలో కోరారు. ఈ ధర్నాలో జిల్లాలో కాంట్రాక్టు కార్మికులందరూ పాల్గొన్నారు.

★



వైద్య ఆరోగ్య శాఖలో కాంట్రాక్టు ఉద్యోగుల రెగ్యులరైజేషన్, ఇతర సమస్యల పరిష్కారానికై నవంబర్ 19న నిరవధిక నిరాహారదీక్షలు ప్రారంభిస్తున్న యుటిఎఫ్ రాష్ట్ర ప్రధాన కార్యదర్శి ఎన్.నారాయణ, ఎంఎల్ఎస్ చెరుపల్లి సీతారాములు. ఈ నిరవధిక దీక్షలో జెవి ప్రసాద్, విల్సన్ పాల్, శివప్రసాద్, రామచంద్రరావు, డి శ్రీనివాస రావు, గిరిబాబు, ఎన్ కె షరీఫ్, టి.జయకుమార్లున్నారు.



సమ్మె సందర్భంగా
నిజామాబాద్ జిల్లాలో
బతుకమ్మ ఆడుతున్న బీడీ కార్మికులు

వినిమయ ధరల సూచిక

(బేస్ 2001 = 100)

సెంటర్ సీరిస్	జూన్	జూలై	ఆగస్టు	సెప్టెంబర్
హైదరాబాద్	166	167	165	166
గుంటూరు	183	184	184	185
విశాఖపట్నం	173	174	175	176
వరంగల్	203	201	200	201
విజయవాడ	181	182	181	181
గోదావరి ఖని	193	197	195	197
రాష్ట్ర సీరిస్				
విజయనగరం	190	192	191	192
రాజమండ్రి	186	189	184	191
జగ్గయ్యపేట	189	191	190	191
తిరుపతి	178	181	179	183
కొత్తగూడెం	185	188	188	189
నిజామాబాద్	190	194	192	193
ఆలిండియా	174	178	178	179
ఏ.పి.	182	184	183	184

రింగింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్బి కాంప్లెక్స్	-	1.89	4.21
గోదావరిఖని (ఎవజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	-	4.58
నిజామాబాద్	2.52	-	-

అంగన్వాడీ కాకినాడ ప్రాజెక్టు మహాసభ



ఎపి అంగన్వాడీ వర్క్స్ & హెల్పర్స్ యూనియన్ (సిఐటియు) కాకినాడ ప్రాజెక్టు మహాసభ నవంబర్ 29న యుటిఎఫ్ ఆఫీసులో కా॥ కృష్ణకుమారి అధ్యక్షతన జరిగింది.

సంఘం గౌరవ అధ్యక్షులు సిహెచ్ అజయ్ కుమార్ మాట్లాడుతూ ప్రస్తుత ప్రభుత్వ విధానాలను ఎదుర్కోవాలంటే సిఐటియు ప్రజాసంఘాల ఐక్య వేదికలను నిర్మించాలని పిలుపునిచ్చారు.

సంఘం జిల్లా కార్యదర్శి జి.బేబీరాణి మాట్లాడుతూ గత 35 సంవత్సరాలుగా ఐసిడిఎస్ లో సేవలు అందిస్తున్న అంగన్వాడీలను ప్రభుత్వ ఉద్యోగులుగా గుర్తించాలని,

రిటైర్మెంట్ బెనిఫిట్స్ కల్పించాలని డిమాండ్ చేశారు.

అర్హులైన అంగన్వాడీ వర్కర్లను సూపర్ వైజర్లుగాను, హెల్పర్లను వర్కర్లుగాను నియమించాలని సర్వీసు ప్రాతిపదికన తీయాలని డిమాండ్ చేశారు. ఆయాలకు ఇంక్రిమెంట్ ఇవ్వాలన్నారు. ఐదవ జిల్లా అధ్యక్షురాలు వి.సూర్యకుమారి, మెడికల్ & హెల్త్ ఎంప్లాయిస్ యూనియన్ నాయకులు పరివెల శ్రీనువాస్ సౌహార్ద్ర సందేశం ఇచ్చారు. ప్రాజెక్టు నూతన కమిటీని ఎన్నిక జరిగింది. గత 3 సంవత్సరాల నివేదికను ప్రాజెక్టు కార్యదర్శి ఎస్.శాంతాలక్ష్మి ప్రవేశపెట్టారు.

కార్యదర్శి నివేదిక మీద సెక్టార్ నాయకులు పద్మ, అనిత, కృష్ణకుమారి, రమ, తులసి మాట్లాడారు.

ప్రాజెక్టు అధ్యక్షులుగా ఎస్.శాంతాలక్ష్మి, కార్యదర్శిగా సిహెచ్ రమలు ఎన్నికయ్యారు. ఆయాల నుండి చిన్నతల్లి సహాయ కార్యదర్శిగా, ఉపాధ్యక్షులుగా రత్నం, వర్కర్ల నుండి ఉపాధ్యక్షులుగా అయేషా బేగం, అనిత, సహాయ కార్యదర్శిగా కృష్ణకుమారి, సరోజ, మరో 12 మంది కమిటీ సభ్యులుగా ఎన్నికయ్యారు.

★

ఐక్యమత్యమే మహాబలం

తోటపాలెం అనే ఒక చిన్న గ్రామం. ఆ గ్రామంలోని వారు పిడకలతోగాని, కట్టెలతో గాని వంటచేస్తారు. వర్షం కారణంగా పొరుగు గ్రామాల నుండి కట్టెలను, పిడకలను అమ్మడానికి ఎవరూ రాలేదు. దానితో అక్కడ ఉన్న వారికి వంటకు ఎంతో కష్టంగా ఉన్నది.

ఆ గ్రామానికి చెందిన అన్నదమ్ములిద్దరు ఎండుకట్టెల కోసం బయలుదేరారు. వాళ్ళ తండ్రి గ్రామంలో లేని కారణంగా ఆ పని వారిపై బడింది. కొంతదూరం వెళ్ళిన వారికి మామిడిచెట్టు దగ్గర పడిఉన్న కొమ్మ కంటపడింది. 'కర్ర అయితే దొరికింది. కాని మనం చిన్న పిల్లలం కదా! దీనిని ఎలా తీసుకుపోగలం?' అనే ఆలోచన వచ్చింది.

అలా ఆలోచిస్తున్న వారికి కొంతదూరంలో నల్లచీమలు పురుగును లాక్కుపోతున్నాయి.

అన్న అన్నాడు "ఈ చీమలు పురుగును లాక్కుపోతున్నాయి"

తమ్ముడు "ఇంత చిన్న చీమలు

పెద్ద పురుగును ఎలా లాక్కుపోతున్నాయి."

చూడు తమ్ముడా ఎన్ని చీమలున్నాయో? అన్నీ కలిసి పెద్ద పురుగును తేలికగా లాక్కుపోతున్నాయి. చాలా చీమలు కలిస్తే బలవంతమైన పామునికూడా ఈడ్చుకొని పోగలవు.

చీమలు నెమ్మది నెమ్మదిగా పెద్ద పురుగును ఈడుస్తున్నాయి. అది మాటి మాటికి జారిపోతుంది. కొంత దూరం వెళ్ళిన తరువాత కొన్ని చీమలు ఆ పురుగుకింద పడి నలిగి పోతున్నాయి. ఇలా పడిన చీమలను ఆ పురుగును జరిపి నలిగిపోతున్న చీమలను బయటపడేలా చేస్తున్నాయి.

ఈ చీమలు 'అలసట' అనేది లేకుండా పురుగును తీసుకెళ్తున్నాయి. వారు చూస్తుండగానే అవి ఆ పురుగును దూరంగా చిన్నచిన్నగా ఈడ్చుకుపోయాయి. తమ్ముడు ఆనందించాడు, చప్పట్లు కొట్టాడు. కుప్పిగంతులు వేశాడు. అక్కడ పడిఉన్న కొమ్మమీద కూర్చున్నాడు.

అన్నయ్యా! మనం చీమలకంటే తక్కువ వారమా?

నువ్వు వెళ్ళి మన స్నేహితులను తీసుకొని రా! నేనిక్కడ కూర్చుంటాను. మనమందరం కలిసి ఈ కొమ్మను ఎత్తుకు పోదాం" ఏమంటావు అన్నయ్య అన్నాడు. వెంటనే ఇంటికి వెళ్ళి మిత్రులను పిలుచుకు వచ్చాడు. చాలామంది పిల్లలు ప్రోగయ్యారు. వారందరూ కలిసి ఆ పెద్ద కొమ్మను దొర్లిస్తూ, ఈడ్చుకొంటూ మొత్తంమీద ఇంటికిచేర్చారు.

ఆ పిల్లల్లా తల్లి వీరికోసం ఎదురు చూస్తూ ఉంది. పిల్లలందరు కలిసి ఆ మొద్దును తీసుకురావటం చూసిన తల్లి అందరికీ మిఠాయిలు పంచిపెట్టి 'బాబులూ! కలయికలో మహాబలంఉంది. మీరందరూ కలిసి పనిచేసి ఇంత మొద్దును తీసుకొచ్చి బలాన్ని నిరూపించుకున్నారు. కలిసి మెలసి ఉండడం వల్ల మీ మనస్సులు కూడా ఆనందంగా ఉంటాయి. మీ పనులు కూడా సునాయాసంగా జరుగుతాయి, అంది అమ్మ.

మత సామరస్యం, మైనారిటీల అభివృద్ధికి ప్రతీక

పశ్చిమ బెంగాల్

మైనార్టీల సంక్షేమానికి ఉద్దేశించిన పథకాల అమలులో బెంగాల్ వామపక్ష సంఘటన ప్రభుత్వం అనూహ్యస్థాయిలో ముందుకు దూసుకెళ్ళూ దేశంలోనే అగ్రగామిగా, అన్ని రాష్ట్రాలకూ ఆదర్శప్రాయంగా నిలుస్తోంది. ఇటీవల బెంగాల్ ప్రభుత్వం సర్వీసులను క్రమబద్ధీకరించిన ఎస్ఎస్కె, ఎంఎస్కె టీచర్లలో 37 శాతానికి పైగా మైనార్టీ సెక్షన్లకు చెందిన వారున్నారు. దీనితోపాటు మైనార్టీ విద్యార్థులకు ఉపకార వేతనాలు, విద్యా రుణాల రూపంలో ఆర్థిక సహాయం అందజేసేందుకు ఎండి నలీమ్ నేతృత్వంలోని బెంగాల్ మైనార్టీ ఆర్థికాభివృద్ధి సంస్థ నోడల్ అథారిటీగా వ్యవహరిస్తూ ఉపకార వేతనాలను అందజేసింది. ఇది రాష్ట్ర ప్రభుత్వం చేసుకుంటున్న ప్రచారం కాదు. కేంద్ర ప్రభుత్వం విడుదల చేసిన గణాంకాలు చెబుతున్న వాస్తవాలు. మైనార్టీలను ఒబిసి కేటగిరీలో చేర్చిన బెంగాల్ ప్రభుత్వం ఇప్పుడు రాష్ట్రంలోని 64 మైనార్టీ సెక్షన్ల వారికి ప్రయోజనం కల్పించే విధంగా వారికి ఒబిసి సర్టిఫికెట్లను జారీ చేసే ప్రక్రియను ప్రారంభించింది. ఈ ప్రక్రియ ద్వారా రాష్ట్రంలోని మైనార్టీ ప్రజల్లో 1.6 కోట్ల మంది లబ్ధి పొందనున్నారు. వీరిలో ముస్లింలలోని 53 తరగతులు, క్రైస్తవుల్లోని ఒక తరగతి, బౌద్ధులకు చెందిన 9 తరగతుల వారు ప్రయోజనం పొందుతున్నారు. రాష్ట్రంలోని మైనార్టీ విద్యార్థులకు ఒబిసి కేటగిరీలో 10 శాతం రిజర్వేషన్లు కల్పించనున్నట్లు ముఖ్యమంత్రి బుద్ధదేవ్ ఛట్టాచార్య గతంలో చేసిన విధాన ప్రకటనకనుగుణంగా ప్రభుత్వం

ఈ చర్యలు తీసుకుంటోంది. స్వయం సహాయ బృందాల్లో 21.8 శాతం మంది మైనార్టీ తరగతులకు చెందిన వారుండాలన్న నిర్ణయం, బెంగాల్ పంచాయితీరాజ్ వ్యవస్థలో ఎన్నికైన ప్రజా ప్రతినిధుల్లో 22 శాతం మంది మైనార్టీ సెక్షన్లకే చెందిన వారు కావడం ఈ వ్యవస్థను మరోసారి దేశంలో ఆదర్శప్రాయంగా నిలిపాయి. మాజీ ప్రధాని రాజీవ్ గాంధీ సైతం బెంగాల్ పంచాయితీ వ్యవస్థ దేశానికే ఆదర్శప్రాయమని ప్రశంసించిన విషయం తెలిసిందే. కేంద్ర ప్రభుత్వం అమలు చేస్తున్న ప్రధానమంత్రి రోజ్ గార్ యోజన పథకం లబ్ధిదారుల్లో 30 శాతం మంది, ఇందిరా ఆవాస్ యోజన పథకం లబ్ధిదారుల్లో 22 శాతానికిపైగా మైనార్టీలే ఉన్నారు. ఈ పథకాల లబ్ధిదారులను ఎంపిక చేసుకునే అధికారం రాష్ట్రాలకే ఉండటంతో బెంగాల్ ప్రభుత్వం ఈ విజయాన్ని సాధించింది. రాష్ట్రంలోని మదర్సా వ్యవస్థ కోసం ప్రభుత్వం ఏటా 400 కోట్ల రూపాయలకు పైగా వెచ్చిస్తూ దీన్ని అంతర్జాతీయంగా ఆదర్శప్రాయమైందిగా తీర్చిదిద్దింది. మైనార్టీ విద్యార్థులకు వృత్తివిద్యల్లో సబ్సిడీ వ్యయంతో శిక్షణనిచ్చేందుకు ప్రత్యేకంగా అలియా యూనివర్సిటీని ప్రసభుత్వం ఏర్పాటుచేసింది. ఆలీఘర్ ముస్లిం యూనివర్సిటీ కొత్త క్యాంపస్ ను రాష్ట్రంలో ఏర్పాటు చేసేందుకు అవసరమైన మౌలిక వసతులను ప్రభుత్వం సమకూరుస్తోంది. ఈ విజయాలు మాత్రమే కాక అత్యంత ప్రధానమైన భూసంస్కరణల అమలు ద్వారా లబ్ధిపొందిన వారిలో 27 శాతానికి


పైగా మైనార్టీలే ఉండటం బెంగాల్ వామపక్ష ప్రభుత్వం సాధించిన ఘన విజయం. ఇటీవల సచివాలయంలో నిర్వహించిన సమీక్షా సమావేశంలో సైతం ముఖ్యమంత్రి బుద్ధదేవ్ మైనార్టీలకు భూ పంపిణీని వేగవంతం చేయాలంటూ అధికారులను ఆదేశించిన విషయం తెలిసిందే.

33 సంవత్సరాల వామపక్ష పాలనలో ఏనాడు మతఘర్షణలు బెంగాల్ లో జరగలేదు. మత సామరస్యాన్ని కాపాడటంలో వామపక్షాలు, బెంగాల్ ప్రభుత్వం నిజాయితీగా, చిత్తశుద్ధితో కృషి చేశాయి. మతోన్మాదం ఏరూపంలో ముందుకు వచ్చిన కఠినంగా అణచివేశాయి. వామపక్షాల కార్యకర్తలు మతోన్మాదానికి వ్యతిరేకంగా ప్రత్యక్ష ఉద్యమాలలో నిలబడ్డారు. అందుకే బాబ్రి విద్వంసం సందర్భంగా దేశమంతా మతకలహాలతో అట్టుడికినా బెంగాల్ లో మైనారిటీలు నిర్భయంగా ఉండగలిగారు.

మైనారిటీల సామాజిక, ఆర్థిక అభివృద్ధితోపాటు పాలనలో వారికి భాగస్వామ్యం కల్పించడంలో బెంగాల్ ప్రభుత్వం ముందున్నది. అలాగే విద్యలో మైనారిటీలను ప్రోత్సహిస్తున్నది. ఇతర రాజకీయ పార్టీలలాగ కాకుండా లౌకిక వాదానికి నమూనా ఏమిటో ఆచరణలో చూపించాయి.

కార్మికవర్గం నాయకత్వం చేతిలో అధికారం ఉంటే ప్రజల మధ్య శాంతి, సామరస్యాలు ఎలా కాపాడబడుతాయో, మైనారిటీల సమగ్రాభివృద్ధి ఎలా జరుగుతుందో బెంగాల్ చేసి చూపుతున్నది. మైనారిటీలంతా ఆ దిశగా ఆలోచించాలి. కార్మికులు వారిని చైతన్య పరచాలి.

- హరూన్



పూలపిల్ల

ధవళేశ్వరం ఆనకట్ట దిగువన

వేమగిరి బ్రిడ్జి కట్టాక - ఆ బ్రిడ్జి కోనసీమకు ముఖద్వారమే అయింది.

ఆ బ్రిడ్జి దాటి మా కారు లంకల మీదుగా కోనసీమవైపు సాయంత్రపువేళ అయిదుగంటలకు దూసుకుపోతోంది. అది మల్లె పూలసీజను కావడంతోనూ, రోడ్డుకు ఓ పక్కన మల్లెతోటలూ నర్సరీలు వుండటంతోనూ కారులో వున్నా చల్లని గాలితోపాటు తియ్యని పూల పరిమళాలు కూడా మమ్మల్ని వుక్కిరి బిక్కిరి చేస్తున్నాయి.

నల్లని రోడ్డువెంటే జతగా నిశ్శబ్దంగా ప్రవహిస్తోంది కాలువ. రోడ్డుకి కుడిపక్క కాలువ ఎడమ పక్క చక్కని పూలతోటలు, నర్సరీలు చూసేకొద్దీ చూడాలనిపిస్తున్నాయి.

విరబూసిన పూల తోటల్ని చూస్తుంటే తారలతో సహా ఆకాశం నేలమీద పరిచినట్లుంది. నక్షత్రాలలా మెరుస్తున్న పూలు మొక్కలపైనే వుంటే ఎంతో అందంగా వున్నాయి.

నర్సరీల లోని రంగురంగుల క్రోటన్ను మొక్కలు ప్రకృతి కన్య ఇంద్ర ధనస్సును చీరగా సింగారించుకున్నట్లుంది.

కారు ముందుకు దూసుకుపోతోంది.

ఎడమ పక్క పూలతోటలూ నర్సరీలతోబాటు ఒకటి రెండు కిలోమీటర్ల యెడంలో చిన్న చిన్న గ్రామాలూ, యిళ్ళకు పోతున్న పశువులు, వాటి వెనక పశువుల కాపరులూ, అక్కడక్కడ మాట్లాడుకుంటూ రోడ్డు పక్క కూర్చున్న గ్రామస్తులు. చిన్న చిన్న దుకాణాలూ - రోడ్డు పొడవునా సందడిగానే వుంది.

గ్రామాల దగ్గర పూలదండలు చేతబట్టుకొని అమ్మచూపుతూ, వచ్చే పోయే కార్లకు, లారీలకు, బస్సులకు అడ్డుతగులుతున్న పూల పిల్లలు -

మా కారు ఓ చోట ఆపాడు మా డ్రైవరు ఎవరో సోదాతాగాలంటేను. ఓ పూల పిల్ల వచ్చేపోయేకార్లను లెక్కచేయకుండా మా కారు దగ్గరకు పరిగెత్తుకొచ్చింది.

‘మల్లెపూలు అయ్యగారు! మల్లెపూలు-దండ మూడు రూపాయలు’ అంది పూలపిల్ల

ఆ పిల్ల వయసు పన్నెండేళ్ళుండొచ్చు.

పరికిణీ జాకెట్టులో వుంది. పిల్ల నవ్వు ముఖమే. దువ్వుకున్న తల రోడ్డు మీద పరుగులూ పురకలతో రేగిపోయినట్లుంది.

చేతిలో పది మల్లెపూల దండలున్నాయి. కాని ఆ పిల్ల తల్లో ఒక్క మల్లెపూలూ లేదు. తదేకంగా ఆ పిల్లను చూస్తే నాకే జాలనిపించింది. పూలంటే యిష్టపడని వాళ్ళు వుండరు. అందులోనూ ఆడపిల్లలకూ ఆడవాళ్ళకూ మరీ యిష్టం. సాగినవాళ్ళు రోజూ పూలు పెట్టుకుంటారు జడలో. సాగనివాళ్ళు కథకో, కార్యానికో, వండకో, వబ్బానికో అయినా పెట్టుకుంటారు.

ఆ పిల్లలు పూలతోటల మధ్యబతుకుతూ పూలుకోస్తూ-పూలదండలు కడుతూ-పూలదండలు అమ్ముతూ-తలలో పూలు పెట్టుకోరు... పాపం-

ఓ దండ అమ్మితే రెండు మూడు రూపాయలు వస్తాయనే ఆశ పూలమీద మమకారాన్ని మింగేస్తుంది కామోసు.

నా పక్కనున్నతను ‘పూలు మాకెందుకే పిల్లా! అందరం మొగాళ్లమేగా కార్లోవున్నది’ అన్నాడు పెద్దతెలివిగా మాట్లాడినట్టు ఫోజుపెట్టి.

వెనుకసీటులో వున్నవాళ్ళు నవ్వారు.

“సేతికి కట్టుకోవచ్చుకదండీ” అంది ఆ పిల్ల.

“జులాయివాళ్ళలా చేతికి పూలు కట్టుకోవడం ఏమిటి” అన్నాడు మాలో ఒకతను.

“పోనీ కారులో యేలాడదయ్యండి. యింఛక్కటి వాసనొత్తది. యింతవరకూ బోణీ కూడా కాలేదు-” అంది బతిమాలుతున్నట్టు పోనీలే! అని ఓ దండ తీసుకున్నాను. రెండు రూపాయలిచ్చాను.

మా కారు ముందుకు కదిలింది.

“మొగవాళ్ళు చేతికి కట్టుకుంటే జులాయిలంటారు కదా ఆడవాళ్ళు తల్లో పెట్టుకుంటే ఏమీ అనరేమో” అనుకున్నాను.

మా కారు పూలతోటలు దాటి గోదావరి పాయల మీదున్న ఓ వంతెనను దాటింది.

మేము వెళ్ళవలసిన కూళ్ళకు కపిలేశ్వరపురం వెళ్ళే యేటి గట్టుమీదుగా కారు నడుస్తోంది.

కూళ్ళ గ్రామం చక్కటి గ్రామం. అక్కడ కోనసీమ ఉండే కొబ్బరిచెట్లు, కాలువలు, పక్కన గోదావరి, పెద్ద పెద్దమందువాలోగిళ్ళు, గుడి, కోనసీమ, బ్రాహ్మణ్యం వుండే అగ్రహారం వీధి-అన్ని హంగులూ గల గ్రామం అది.

చిలకమర్తివారి ‘గణపతి’ టి.వి. సీరియల్ తీయడానికి అది అనువైన గ్రామం అని లొకేషన్ చూడ్డానికి ఆ పూరికి వెళ్ళాం మేమంతా.

లొకేషన్ బాగుందనుకున్నాం. నాకు తెలిసిన ఆ గ్రామపెద్దలతో సంప్రదించి వారి అంగీకారాన్ని తీసుకుని త్వరలో వస్తామని తిరిగి బయలుదేరాం అదే కారులో-

మాకు తిరిగి పూలపిల్లలు వున్న చోటికి రావడానికి రెండుమూడు గంటలు పట్టింది యేటి గట్టురోడ్డు బాగోక.

చీకటి పడింది.

వచ్చేపోయే కార్లలైట్లు, లారీలలైట్లు, అక్కడక్కడ గ్రామాల్లో లైట్లతో అంత చీకటి అనిపించడంలేదు.

వెళ్ళేటప్పుడు పూల దండకొన్న చోటుకి మా కారు చేరుకునేసరికి- ట్రాఫిక్ జామ్ అయింది. ఓ చోట చుట్టూ జనం మూగారు.

“ఏం జరిగింది” అనడిగాను అక్కడున్న ఒకతన్ని.

“పూలమ్ముకునే పిల్ల లారీకింద పడిందండి”

“అయ్యో పాపం! బాగా దెబ్బలు తగిలాయా” అన్నాను.

“దెబ్బలు తగలడమేంటండి. ఏనుగుంత లారీ ఆ వన్నెండేళ్ళపిల్లని గుద్దితే ఏమౌద్దండి. పిల్ల నుగ్గునుగ్గెపోయిందండి” అన్నాడతను.

మనస్సు చివుక్కుమంది.

ఆ పిల్ల యిందాక నాకు పూలమ్మిన పిల్ల కాకుండా వుంటే బాగుండుననుకున్నాను.

నేను పిల్లతో మాట్లాడింది ఒక నిమిషమే కాని ఎందుకో పిల్ల నవ్వు ముఖం, రేగిన జుట్టు, తల్లో పూలు లేకుండా చేతిలో దండలూ చూస్తే శాపగ్రస్తురాలు అనిపించింది నాకు. ఆ పిల్ల బతకాలనిపించింది. పెద్దదయ్యాక తల్లో పూలు పెట్టుకొని చక్కగా సింగారించు కోవాలా పిల్లనిపించింది.

లారీ కిందపడ్డ పూలపిల్ల - నేను పూలు కొన్న ఆ పూల పిల్ల కాకూడదని నా మనసు మరీ మరీ వేదన పడుతోంది ఎందుకనో.

ఉండబట్టలేక కారుదిగాను. చుట్టూ వున్న జనాన్ని తప్పించుకొని రక్తపుమడుగులో వున్న పిల్లను చూసాను. ముఖం ఆనవాలు దొరకలేదు. ఆకారమే మారిపోయింది.

కాని అదే రంగు జాకెట్టు.

అదే రంగు పరికిణీ.

పాపం ఆ పిల్లే - ఆ పూల పిల్లే

బతుకుకోసం బలైపోయిన ఆ పిల్లని తల్చుకుంటే ఏదో బాధనిపించింది.

అంతచిన్న తనంలో రెండురూపాయలు సంపాదించుకోవడంకోసం అడ్డదిడ్డంగా పరుగెత్తి లారీ కింద పడిన ఆ పిల్లను తల్చుకుంటే నా మనసు ఎక్కడెక్కడికో పోయింది.

కొన్నాళ్ళు కళ్ళ ముందు కన్ను మూసిన పూలపిల్ల కనుమూస్తే కనిపించేది.

మళ్ళీ మేం షూటింగుకెళ్ళాం కూళ్ళకు అదే దారిన.

చిత్రం - ఆ పిల్ల పోయినా, మిగిలిన పిల్లలు పూలు అమ్మడం మానలేదు.

వచ్చే పోయే కార్లకు అడ్డం పడ్డం మానలేదు.

జీవితపోరాటం ఆగలేదు.

బతుకు ఆరాటం ఆగిపోలేదు.

అదే జీవితం!!!!

- సి.యస్.రావు

ప్రతిఘటన జండా

ఎగరాలి ఎగరాలి
ఎల్పీజి వ్యతిరేక
ప్రతిఘటన జండా

ఎగరాలి ఎగరాలి
మన పోరు జండా
వీడితుల జండా

బ్యాంకోడి గుట్టంత
బయటపెట్టాలి.
ఎగరాలి ఎగరాలి ప్రతిఘటన జండా

మొన్న వ్యతిరేకం
నిన్న నిరసనలు
నేడు ప్రతిఘటన
రేపు ప్రత్యామ్నాయం
ఎగరాలి ఎగరాలి
మన పోరుజండా
ఎగరాలి ఎగరాలి
ప్రతిఘటన జండా

పరిశ్రా సత్తా నారాయణ

ఒబామా పర్యటన భారం - కుంభకోణాల పర్యం

అమెరికా ఎజెండాతో ఆ దేశ అధ్యక్షుడు ఒబామా భారత దేశంలో నవంబర్ 6 నుండి 9 వరకు పర్యటించారు. ఈ పర్యటన ఉభయ దేశాలకు ఉపయోగపడటం గాకుండా ఏకపక్షంగా అమెరికాకు ఉపయోగపడేలా సాగింది. అమెరికన్ బహుళజాతి కంపెనీలకు లాభాలు చేకూర్చేందుకే ఈ పర్యటన తోడ్పడింది. ఒబామా, మన్మోహన్ సింగ్ ల మధ్య ఏర్పడిన సన్నహిత సంబంధం, విదేశీ వ్యవహారాల్లో అమెరికా తోక పట్టుకుని పోయేందుకు ఉపయోగపడింది.

లాభాలు అమెరికాకు-నష్టాలు మనకా? : ఎక్కడైనా ఇరువురి మధ్య సంబంధాలు అంటే ఇచ్చి పుచ్చుకోవటం ఉంటుంది. కానీ అమెరికా మాత్రం మన దగ్గర తీసుకోవటం తప్ప మనకు ఇచ్చింది ఏమీ లేదు. 126 యుద్ధ విమానాలు మనకు అంటగట్టిన ఒబామా, 45 వేల కోట్ల రూపాయలను తన కంపెనీలైన బోయింగ్, లాక్ హీడ్ మార్టిన్ జేబులో వేశారు. మన దేశంలో చేసుకున్న ఇటువంటి ఒప్పందాల ద్వారా అమెరికాలో 53 వేల ఉద్యోగాలను సృష్టించానని ప్రకటించి దేశంలో దిగజారుతున్న తన పలుకుబడిని నిలబెట్టుకునే ప్రయత్నం చేశారు.

పైగా మన వ్యవసాయాన్ని, చిల్లర వ్యాపారాన్ని మాన్సంటో, పాల్ మార్ట్ వంటి కంపెనీల దోపిడీకి బాహటంగా తెరిచే ఒప్పందాలు జరగటం మనకు నష్టం, కనీసం అమెరికాలో ఉద్యోగాల కోసం మన వాళ్ళకు ఇచ్చే వీసాల మీద పెట్టిన పరిమితులను కూడా ఒబామా తొలగించలేదు. వీసాల మీద పెంచిన అధిక ఫీజులను తగ్గించలేదు. మన పౌరుగున ఉన్న చైనా దేశం తన పౌరుల కొనుగోలు శక్తిని పెంచటానికి లక్షల కోట్ల రూపాయల పెట్టుబడులతో రైల్వే, రోడ్లు తదితర మౌలిక రంగ ప్రాజెక్టులను కడుతూ ఉపాధి కల్పిస్తున్నది. మన యుపిఎ ప్రభుత్వం మాత్రం మనకు ఉన్న డబ్బులన్నిటినీ అమెరికా కంపెనీలకు దోచిపెడుతూ అక్కడ ఉపాధి పెరగటానికి తోడ్పడుతున్నది.

ప్రజాస్వామ్యం ముసుగులో అమెరికా చంక కిందికి : ఐక్య రాజ్య సమితి భద్రతా కౌన్సిల్ లో పర్మినెంట్ సీటు కోసం అమెరికా మద్దతు కావాలంటే, భారత దేశం ప్రపంచ స్థాయి వ్యవహారాల్లో లైనుకు కట్టుబడి ఉండాలని ఒబామా బాహటంగానే చెప్పారు. ప్రజాస్వామ్యాన్ని నెలకొల్పే ప్రాజెక్టులో భాగస్వామిగా ఉంటామని ఈ పర్యటన సందర్భంగా యుపిఎ ప్రభుత్వం హామీ ఇవ్వటం సిగ్గుచేటు.

అమెరికాకు ఉన్న ప్రజాస్వామ్య విలువలు ఏమిటో అందరికీ తెలుసు. లాటిన్ అమెరికా ఖండంలో ఉన్న హోండురాస్ దేశంలో ప్రజాస్వామ్యయుతంగా ఎన్నికైన అధ్యక్షుణ్ణి బలవంతంగా పదవి నుండి దింపినా, ఒబామా ప్రభుత్వం మారు మాట్లాడలేదు. పాలస్తీనా పౌరుల హక్కులను ఇజ్రాయిల్ కాలరాస్తున్నా ఒబామాకు కనపడదు. తన దేశ భద్రతకు, ప్రమాదం కల్గించే వ్యక్తులను ప్రపంచంలో ఎక్కడున్నా చంపేసే హక్కు తమకు ఉందంటూ ఒబామా ప్రభుత్వం అమెరికా సుప్రీంకోర్టు ముందు వాదించింది. ప్రజాస్వామ్యాన్ని గురించి అమెరికా వింత నిర్వచనం చెబుతుంది. తనకు అనుకూలంగా ఉంటే నియంతలయినా బలపరుస్తుంది. తన దురాక్రమణ విధానాలను వ్యతిరేకిస్తే, ఆ దేశాల పట్ల గట్టి వ్యతిరేక వైఖరి తీసుకుంటుంది. అటువంటి అమెరికాతో కలిసి ప్రపంచంలో ప్రజాస్వామ్యం నెలకొల్పే పనిలో యుపిఎ ప్రభుత్వం భాగస్వామి కావటమంటే మనలనందరినీ అవమానపరిచినట్లే.

వరుస కుంభకోణాలు : చెరువు నిండితే కప్పలు చేరతాయి. సరళీకరణ విధానాలు అమలు చేస్తే వరస కుంభకోణాలు జరుగుతాయి. ఇప్పుడు మన దేశంలో జరిగేదదే. ఎప్పుడో పి.వి.నరసింహారావు దగ్గర నుండి మొదలైన కుంభకోణాల గురించి కాదు మనం చెప్పుకునేది. ఇప్పటికిప్పుడు వరసగా జరిగే వాటి గురించి.

ప్రైవేటు టెలికం కంపెనీలు రెండోతరం సాంకేతికతను వాడుకునేందుకు ప్రభుత్వం వసూలు చేయాల్సిన లైసెన్సు ఫీజులో ఒక లక్షా 76 వేల కోట్ల రూపాయలు గోల్ మాల్ జరిగింది. దీనికి బాధ్యుడైన టెలికం మంత్రి రాజా మొన్న రాజీనామా చేశాడు. దేశ చరిత్రలో ఇదో పెద్ద కుంభకోణం. ఉద్యోగులకు జీతం పెంచమంటే, సంక్షేమ పథకాలకు నిధులు పెంచమంటే ప్రభుత్వ దగ్గర డబ్బులు లేవంటాడు మన ప్రధానమంత్రి మన్మోహన్ సింగ్ గారు. కానీ ప్రభుత్వానికి రావల్సిన ఆదాయం రాకుండా రిలయన్స్ లాంటి కంపెనీలకు లబ్ధి చేకూర్చటంలో ఆయన ముందుంటారు.

ఇటువంటి కుంభకోణాలు ఇంకెన్నో ఇటీవల జరిగాయి. యుద్ధంలో మరణించిన అమర జవాన్ల కుటుంబాలకు ఉద్దేశించిన అపార్థమెంట్లను కూడా మహారాష్ట్ర ముఖ్యమంత్రి ముంబాయిలో తన బంధువులకు కట్టబెట్టారు. కన్నంలో దొరికిన ఎలుకలా పట్టుబడి రాజీనామా చేశాడు. అటల్ బి నిర్వహించటానికి ఇచ్చిన నిధుల్ని కూడా జేబులో వేసుకున్న సరేష్ కల్మాడి పార్లమెంటరీ పార్టీ కార్యదర్శి పదవికి రాజీనామా చేశాడు.

పెద్ద పెద్ద బ్యాంకు అధికారులు రియల్ ఎస్టేట్ కంపెనీల దగ్గర లంచం తిని అడ్డదారిలో హౌసింగ్ లోన్లు ఇచ్చారు. పట్టుబడి జైలు ఊచలు లెక్కపెడుతున్నారు. బహునీతిమంతులం అని చెప్పుకునే బిజెపి పార్టీకి చెందిన ముఖ్యమంత్రి కర్నాటకలో ₹ 500 కోట్లు ప్రభుత్వ భూమిని తన పిల్లాజెల్లకు కట్టబెట్టాడు. అలహాబాద్ హైకోర్టు న్యాయమూర్తులు బంధు ప్రీతికి పాల్పడ్డారట. లాయర్లుగా ఉన్న వాళ్ళు పిల్లలు వాదించే కేసుల్లో వాళ్ళకి అనుకూలంగా తీర్పులు చెప్పి కోటీశ్వరులను చేస్తున్నాంటూ సుప్రీంకోర్టు మొట్టికాయవేసింది.

ఇన్ని కుంభకోణాలు జరుగుతుంటే మనం ఏం చేయాలి? అవినీతికి వ్యతిరేకంగా పోరాటం చేయాలి. లేకపోతే ఉద్యోగుల జీతాలకి, సంక్షేమ సౌకర్యాలకి అవసరమైన డబ్బులు కూడా లేకుండా తినేస్తారు.

డా. పి. అజయ్ కుమార్

అణు ప్రమాదం నుండి ప్రపంచాన్ని కాపాడాలి

మాంట్రీయల్‌లోని సెర్చ్ ఆన్ గ్లోబలైజేషన్ ప్రతినిధి చోన్ డోవ్‌స్కీకి క్యూబా మాజీ అధ్యక్షుడు ఫైడల్ కాస్ట్రో, ఇంటర్వ్యూ ఇచ్చాడు. ఆ ప్రతినిధి వేసిన ప్రశ్నలకు సమాధానమిస్తూ-

ప్రపంచం అణుప్రమాదపువాకిట్లో ఉన్నది అన్నాడు. ఇరాన్‌పై యుద్ధానికి అమెరికా సిద్ధమవటం యీ ప్రమాదాన్ని సూచిస్తుందని ఆందోళన వెలిబుచ్చాడు.

సాంప్రదాయ యుద్ధంలో అమెరికా గెలవలేదు అన్నాడు. అందుకే దాని మిత్రదేశాలు అణ్వాయుధాలు సమకూర్చుకుంటున్నాయని అన్నాడు.

అణునిరాయుధకరణ పేరుతో ప్రపంచ దేశాల వద్ద అణ్వాయుధాలు లేకుండా చేసి తమవద్దమాత్రం వాటిని వుంచుకుంటూ అమెరికా కుట్ర పన్నుతున్నదని కాస్ట్రో తన అభిప్రాయాన్ని వెల్లడించారు.

భద్రతామండలి ఆమోదించిన 1929వ తీర్మానం అత్యంత ప్రమాదకరమైనదని అన్నారు.

అరబ్ అణు పరిశోధనా కేంద్రాలపై గతంలో ఇజ్రాయేల్ జరిపిన దాడులను యీ సందర్భంగా కాస్ట్రో గుర్తు చేసుకున్నారు.

ఇరాక్‌లోని అణు పరిశోధనా కేంద్రాన్ని 1981లో ధ్వంసం చేశారు. అలాగే 2007లో సిరియా నిర్మించిన పరిశోధనా కేంద్రంపై యిదే జరుగుతున్నది.

ఇరాన్ రక్షణకు 300 తరహా విమానాలను సప్లయి చేసే ఒప్పందం రష్యాతో జరిగినది. 1929వ తీర్మానం ఆ సప్లయిని అడ్డుకుంటుంది.

అలాగే చైనా సరిహద్దులకు సమీపంలో దక్షిణకొరియా దగ్గర, తైవాన్ దీవి దగ్గర అమెరికా సైన్యాలు కేంద్రీకరించి ఉన్నవి.

అయితే సాంప్రదాయ యుద్ధంలో అమెరికా ఓడిపోవటం భాయం. అందుకే తెంపరితనంతో అమెరికా అణు యుద్ధానికి పాల్పడే ప్రమాదమున్నదన్నారు.

అణు బటన్ నొక్కుకుండా ప్రపంచమంతా ఒబామాపై ఒత్తిడి తేవాలని కాస్ట్రో యింతకు ముందే పిలుపునిచ్చారు.

మహామాంద్యం ఆరంభమైన నాటి నుండి అమెరికాలో లక్షలాదిమంది కార్మికులు ఎన్నడూ లేనంతగా సామాజిక దైన్యాన్ని ఎదుర్కొంటున్నారు. అయినప్పటికీ అమెరికా కార్పొరేట్ సంస్థలలోని ఎగ్జిక్యూటివ్‌లకు పెద్ద ఎత్తున జీతాలు కట్టబెట్టటం జరుగుతోంది.

450 పెద్ద కార్పొరేషన్‌ల ఎగ్జిక్యూటివ్‌లకు ఏటా ఇచ్చే బోనసు గత ఏడాది కంటే 11 శాతం పెరిగింది. బోనస్‌లు, జీతాలు, స్టాక్‌లు, యితర సౌకర్యాలతో కలుపుకొని 2009 సంవత్సరంలో 3 శాతం అనగా 73 కోట్ల డాలర్లకు పెరిగినది. ఆయా కార్పొరేషన్‌ల లాభాలు గత ఏడాది కంటే రెట్టింపు అయినవి. ఒబామా ప్రభుత్వం ఇచ్చిన అండ, పెద్ద వ్యాపార పార్టీల పూర్తి అండదండలతో కార్మికవర్గంపై సాగించిన దాడి ఫలితంగానే యీ విధంగా లాభాలు పెరిగినవి.

వాలస్ట్రీట్ జర్నల్ ప్రచురించిన సర్వేలో ఈ విషయాలు తెలిపినది.

కార్పొరేట్ల ఆర్థిక అరాచకత్వాన్ని బద్దలు కొట్టాలంటే న్యాయమైన సామాజిక సమానత్వం అనే నూత్రంపై పోరాడటమే మార్గం.

డెమోక్రాట్లనుంచి, రిపబ్లికన్‌ల నుంచి విడగొట్టుకుని కార్మికవర్గం తమ సొంత సోషలిస్టు పార్టీని ఏర్పరచుకున్నప్పుడు మాత్రమే అది సాధ్యం.

చైనా గ్రామీణ ప్రాంతాల్లో పెద్ద ఆర్భాటం లేకుండానే గొప్ప మార్పులు జరుగుతున్నవి. బయోగ్యాస్ ప్లాంట్లనిర్మాణం అలాంటిదే.

షెంఝెన్, గ్యాంగ్ ఝూన్, షాంఘై, బీజింగ్ లాంటి నగరాలకు వెలుపల వేగంగా అభివృద్ధి అవుతున్న నగరాలకు బయటకూడా నివసిస్తన్న వారి సంక్షేమాన్ని మెరుగుపర్చేందుకు ఓ నూతన సోషలిస్టు గ్రామీణ ప్రాంతం అనే కార్యక్రమాన్ని ప్రధాని వెన్‌జియా బావో తెలియజేశారు.

బయో గ్యాస్ గ్రామీణ ప్రాంతాలకు అందచేయటం ఆ కార్యక్రమంలో ప్రధానభాగం. బయో గ్యాస్ స్వచ్ఛమైన వంట చరుకుగా ఉపయోగపడుతుంది. వేడి చేసేందుకు, విద్యుచ్ఛక్తి ఉత్పత్తికి కూడా ఉపయోగించవచ్చు.

బయో గ్యాస్ పర్యావరణ కాలుష్యాన్ని ఆరికడుతుంది. భూ సారాన్ని అవసరమైన పోషకాలను కాపాడుతుంది.

1995 నుండి చైనాలో బయోగ్యాస్ వాడకం ప్రారంభమైంది.

2007లో 2.65 కోట్ల బయోగ్యాస్ ప్లాంట్లు ఉనికిలోకి వచ్చాయి.

యాంగ్జీనది పరీవాహక ప్రాంతంలోను, సిచుయాన్ రాష్ట్రంలోను పెద్ద సంఖ్యలో 29.4 లక్షల ప్లాంట్లు పనిచేస్తున్నవి.

పర్యావరణ సత్యనారాయణ

104 ఉద్యోగులు చలో హైదరాబాద్

104 సిబ్బంది సమస్యలను ప్రభుత్వం వెంటనే పరిష్కరించాలని నేతలు డిమాండ్ చేశారు. సమస్యలు పరిష్కరించాలని డిసెంబర్ 1న చలో హైదరాబాద్ చేపట్టారు. రాష్ట్ర నలుమూలల నుంచి ఉద్యోగులు కదిలి వచ్చారు. సుందరయ్య పార్కు నుంచి ఇందిరాపార్కు వరకు భారీ ర్యాలీ నిర్వహించారు. ఈ సందర్భంగా ఇందిరాపార్కు వద్ద జరిగిన మహాధర్మాలో ర్యాలీలో సిపిఎం ఎమ్మెల్యే జూలకంటి రంగారెడ్డితోపాటు సిఐటియు రాష్ట్ర నాయకులు పాల్గొన్నారు. అనంతరం జరిగిన మహాధర్మాలో జూలకంటి మాట్లాడుతూ 104 సిబ్బంది సమస్యలు పరిష్కరించి పేదలకు అసౌకర్యం కలగకుండా చర్యలు తీసుకోవాలని కోరారు. 104 వాహనాల అవసరముందని, అందులో సిబ్బందిని కొనసాగించాలని కోరారు. ప్రభుత్వమే సేవలను నిర్వహిస్తే ఖర్చు తగ్గుతుందన్నారు. ప్రభుత్వ ఉత్తర్వుల ప్రకారం సిబ్బందికి వేతనాలు చెల్లించాలని డిమాండ్ చేశారు. ఈ సమస్యను ముఖ్యమంత్రి దృష్టికి తీసుకెళ్తానని, అసెంబ్లీలో ప్రస్తావించి సమస్య పరిష్కారం కోసం ప్రభుత్వంపై ఒత్తిడి తీసుకొస్తానని ఆయన హామీనిచ్చారు.

సిఐటియు రాష్ట్ర ప్రధాన కార్యదర్శి ఆర్.సుధాభాస్కర్ మాట్లాడుతూ 104 సిబ్బంది ఒంటరివారు కారు.. వారికి సిఐటియు అన్ని శాఖల నుంచి, ప్రతి మండలంలోనూ వారి పోరాటానికి సంపూర్ణ మద్దతు ఉంటుందని భరోసా ఇచ్చారు. సిబ్బందిని కాదని 104 వాహనాలను తీయాలని ప్రభుత్వం, హెచ్ఎంఆర్ఐ యాజమాన్యం ప్రయత్నిస్తే తీవ్రంగా ఎదుర్కొంటామన్నారు. సిబ్బంది సమస్యలు పరిష్కరించాలని, లేదంటే రాష్ట్రవ్యాప్తంగా ప్రత్యక్ష పోరాటాలు చేపడతామని కూడా హెచ్చరించారు. సిపిఐ ఎమ్మెల్యే గుండా మల్లేష్

మాట్లాడుతూ సమస్యల పరిష్కారం కోసం అసెంబ్లీలో ప్రస్తావిస్తామన్నారు. ప్రభుత్వంపై ఒత్తిడి పెంచి చర్యలు తీసుకునే విధంగా కృషి చేస్తామని హామీనిచ్చారు. ప్రభుత్వ కాంట్రాక్టు ఎంప్లాయిస్ జెఏసి చైర్మన్ ఎవి నాగేశ్వరరావు మాట్లాడుతూ సిబ్బందికి జీవో 4271 ప్రకారం చట్టబద్ధంగా అందాల్సిన వేతనాలు, సౌకర్యాలు హెచ్ఎంఆర్ఐ యాజమాన్యం కల్పించడం లేదన్నారు. తమ బంధువులను, సంబంధీకులను ఎడిసి, డిడిసిలుగా పెట్టుకుని ఉద్యోగులపై వేధింపులకు పాల్పడుతోందని విమర్శించారు. ప్రభుత్వం ఏటా 104 కోసం రూ.450 కోట్లు ఖర్చు చేస్తోందన్నారు. నెలకు 12 కోట్లు చెల్లిస్తోందని, సిబ్బంది వేతనాలు, వాహనాల ఖర్చు అంతా కేవలం 2.8 కోట్లు మాత్రమేనని తెలిపారు. నేరుగా ప్రభుత్వమే నిర్వహిస్తే ప్రజాసొమ్ము ఆదా అవుతుందని సూచించారు. టిఎన్టీయుసి రాష్ట్ర కార్యదర్శి రాంబాబు, ఎపి మెడికల్ అండ్ హెల్త్ ఎంప్లాయిస్ యూనియన్ రాష్ట్ర కార్యదర్శి భూపాల్, 104 కాలే సెంటర్ ఎంప్లాయిస్ యూనియన్ అధ్యక్ష, కార్యదర్శులు డి.రామకృష్ణ, జె.శ్రీనివాస్ తదితరులు 104 సిబ్బంది పోరాటానికి సంపూర్ణ మద్దతు ప్రకటించారు. ధర్మాలో 104 కాంట్రాక్టు ఎంప్లాయిస్ యూనియన్ (సిఐటియు) రాష్ట్ర గౌరవాధ్యక్షులు మహమ్మద్ అబ్బాస్, అధ్యక్షులు జయప్రకాష్ రెడ్డి, ప్రధాన కార్యదర్శి ఆర్.రవీందర్ పాల్గొన్నారు.

హైదరాబాద్ '104' ఉద్యోగులు

'చలో హైదరాబాద్' కార్యక్రమంలో పాల్గొనేందుకు 104 ఉద్యోగులు పలు జిల్లాల నుండి పెద్ద సంఖ్యలో హైదరాబాద్ కు తరలగా మిగిలిన వారు జిల్లా కేంద్రాల్లో ఆందోళన కొనసాగించారు.

అక్రమ అరెస్టులకు ఖండన

104 కాంట్రాక్టు ఉద్యోగులు తమ సమస్యలపై రాష్ట్ర వ్యాప్తంగా గత 23 రోజుల నుండి సమ్మె చేస్తున్నారు. ప్రభుత్వం వారి సమస్యలు పరిష్కరించలేదు. దీనితో డిసెంబర్ 1న చలో హైదరాబాద్ కు తరలి వచ్చిన ఉద్యోగులు ఇందిరాపార్కు వద్దనే బైరాయింబారు. అయినా ప్రభుత్వం స్పందించకపోవడంతో ఈ రోజు ఇందిరాపార్కు నుండి వారి సమస్యలను ప్రభుత్వానికి తెలిపేందుకు వారిపై లాఠీ చార్జీలు చేయడం అన్యాయం. ఈ చర్యను సిఐటియు రాష్ట్ర కమిటీ తీవ్రంగా ఖండించింది. లాఠీచార్జీలో విజయనగరం జిల్లా కె.సన్యాసిరావు తల పగిలింది. మరో 10 మంది ఉద్యోగులకు తీవ్ర గాయాలయ్యాయి. వీరిని గాంధీ ఆసుపత్రిలో చేర్చారు. 104 ఉద్యోగులకు చట్టబద్ధంగా చెందాల్సిన వేతనాలు, ఇతర సౌకర్యాలేమీ అమలు చేయడంలేదు. ఇప్పటికైనా ప్రభుత్వం తన మొండి వైఖరిని విడనాడి తక్షణమే వీరి సమస్యలను పరిష్కరించి సమ్మెను విరమింపజేయాలని డిమాండ్ చేసింది. 104 ఉద్యోగులపై ప్రభుత్వ వైఖరిని నిరసిస్తూ వారికి కార్మికవర్గం రాష్ట్ర వ్యాప్తంగా సంఘీభావం ప్రకటించాలని సిఐటియు రాష్ట్ర అధ్యక్ష, కార్యదర్శులు కోరారు.

ట్రేడ్ యూనియన్లు-ప్రభుత్వరంగం

(1985 మే 27, 28 తేదీలలో బెంగళూరులో జరిగిన ప్రభుత్వరంగ సంస్థలోని యూనియన్ల

సమావేశంలో కా॥ రణధీవే గారి అధ్యక్షోపన్యాసంలో కొంత భాగం)

ప్రభుత్వరంగ పరిశ్రమలలోని యాజమాన్యాల వైఖరివల్ల కార్మికులు కేవలం తమ కోర్కెలకే పరిమితమవుతున్నారు. ప్రభుత్వరంగ పరిశ్రమలలో ఉన్న అవినీతి, ఆశ్రిత పక్షపాతం, నాణ్యతలేని ముడిసరుకులను కొనడం మొదలైన వాటివల్ల ఆ పరిశ్రమల సమర్థత కుంటుపడింది. అయినా ఇదేదీ మనకు పట్టనట్లుగా ఉన్నాము. దుర్గాపూరులో మాత్రము అక్కడ పేరుకుపోయిన అవినీతిని బయటపెట్టి, ఆ పరిశ్రమ సమర్థతను పెంచడానికి వివిధ చర్యలను సూచించాము. ఇంక ఏ ఇతర సంస్థలలోను మనం జోక్యం కల్పించుకోలేదు.

కార్మికవర్గములో ముఖ్యంగా కొత్తగా స్వాతంత్ర్యము వచ్చిన దేశాలలోని కార్మికవర్గములో ఇటువంటి వైఖరి చాలా హానికరము. మనదేశములోని ప్రభుత్వరంగాన్ని బ్రిటన్ లోని ప్రభుత్వరంగానితో పోల్చలేము. బ్రిటన్ లో ప్రభుత్వరంగము, ప్రైవేటురంగము రెండూ కూడా సామ్రాజ్యవాదం యొక్క ఆయుధాలే. అయితే కొత్తగా స్వాతంత్ర్యము వచ్చిన దేశాలలో కీలక రంగాలలోని ప్రభుత్వరంగ పరిశ్రమలు ఆ దేశాల స్వావలంబనకు తోడ్పడతాయి. అదేవిధంగా మనదేశంలోని ప్రభుత్వరంగ పరిశ్రమలు కూడా సామ్రాజ్యవాదం మీద ఆధారపడకుండా మనదేశ ఆర్థిక వ్యవస్థను కాపాడుతాయి. అందుకనే మన దేశములో కీలకరంగాలలో ప్రభుత్వరంగ పరిశ్రమలు స్థాపించినప్పుడు మనదేశములోని ట్రేడ్ యూనియన్ ఉద్యమము మరియు అభ్యుదయ శక్తులన్ని దీనిని బలపరిచాయి. సమర్థవంతంగా నిర్వహించబడినప్పటికీ ప్రభుత్వరంగ పరిశ్రమలు మనదేశ ఆర్థిక స్వావలంబనకు ఎంతగానో తోడ్పడ్డాయి.

అయితే సోషలిస్టు రాజ్యాల నుండి అందిన సహాయం వల్లనే ఇది సాధ్యపడింది అనేది స్పష్టము. అయితే ట్రేడ్ యూనియన్లు ఈ విషయాన్ని తగిన విధంగా కార్మికులముందు ఉంచలేదు. ప్రపంచ బ్యాంకు, ఐఎమ్ఎఫ్, సామ్రాజ్యవాదుల ఒత్తిడి వల్ల ప్రభుత్వరంగాన్ని నిర్వీర్యం చేస్తున్న ప్రస్తుత తరుణంలో

దీని ఆవశ్యకతను కార్మికులకు తెలియజేయవలసిన అవసరము ఎంతైనా ఉంది.

బహుళజాతి కంపెనీలకు ఆహ్వానము పలకటానికే ప్రభుత్వరంగాన్ని నిర్వీర్యం చేసే ప్రయత్నాలు జరుగుతున్నాయి. ప్రభుత్వరంగం బలంగా ఉన్నంతకాలం మన ఆర్థిక వ్యవస్థపై పట్టు సంపాదించడం ప్రపంచ బ్యాంకుకు గాని, బహుళజాతి కంపెనీలకుగాని వీలు పడదు. కాబట్టి అవి ప్రభుత్వరంగాన్ని నాశనం చేయడానికి కంకణం కట్టుకున్నాయి. ప్రభుత్వం యొక్క ప్రస్తుత ఆర్థిక విధానాల వల్ల ఇది సాధ్యపడే అవకాశాలున్నాయి.

కాబట్టి మన ట్రేడ్ యూనియన్లు ఈ ప్రమాదాన్ని గుర్తించి ప్రభుత్వరంగ రక్షణకు, దాని విస్తృతికి ముందుకు రావలసియున్నది. అదేవిధంగా తమకు యాజమాన్యముతో సమాన హోదా కల్పిస్తే ప్రభుత్వరంగ పరిశ్రమలను సరిగా నడపడములో తమ వంతు సహాయాన్ని అందజేస్తామని ట్రేడ్ యూనియన్లు బహిరంగంగా ప్రకటించాలి.

చాలా ప్రభుత్వరంగ పరిశ్రమలు కేవలం 90 ఉత్పాదక స్థాయిలో నడుస్తున్నాయి. ఇది చాలా సిగ్గు పడాల్సిన విషయం. ఈ విధంగా సమాన్య ప్రజానీకంకు చెందిన వందలకోట్ల రూపాయలను బ్యూరో క్రట్లు, అవినీతి అధికారులు అనవసరంగా ఖర్చు చేస్తున్నారు.

మన పరిశ్రమల పూర్తి ఉత్పాదక స్థాయిని ఉపయోగించుకోకుండా మన దేశంలో ఉత్పత్తి చేయగల వస్తువులను కూడా అనేక వందల కోట్ల రూపాయలు హెచ్చించి విదేశాలనుండి దిగుమతి చేసికొంటున్నాము. కార్మికవర్గము ఈ విషయాన్ని గుర్తించి, ప్రభుత్వరంగ రక్షణకు గాను తనకు కూడా యాజమాన్యముతో సమాన ప్రతిపత్తి కల్పించవలసిందిగా డిమాండ్ చేయాలి. అదే విధంగా ఉత్పత్తిని సక్రమంగా కొనసాగించడంలో తనవంతు బాధ్యతను నెరవేర్చుతానని, పరిశ్రమలలో దుబారాను అరికడతానని కార్మికవర్గము ప్రజలకు హామీనివ్వాలి. ఈ సమావేశంలో ఈ విషయాన్ని లోతుగా చర్చించి సరైన నిర్ణయాలు తీసికోవలసి ఉంది.

సంక్షేమ బోర్డులేర్పాటుకై ఉద్యమించాలి

సిడబ్ల్యుఎఫ్ఐ జాతీయ 7వ మహాసభ పిలుపు

7వ సిడబ్ల్యుఎఫ్ఐ జాతీయ మహాసభలో దేశంలోని అన్ని రాష్ట్రాల్లో, కేంద్ర పాలిత ప్రాంతాల్లో సంక్షేమ బోర్డులు ఏర్పడే విధంగా ఉద్యమాన్ని అభివృద్ధిపర్చాలని, దేశ వ్యాప్తంగా 21 రాష్ట్రాల్లో ఉన్న పది లక్షల సభ్యత్వం నుండి 15 లక్షలకు పెంచుకోవాలని, దీర్ఘకాలంగా ఉన్న అనేక సమస్యల సాధనకు 2011, ఫిబ్రవరి 23న “ఛలో పార్లమెంట్”కి అధిక సంఖ్యలో కార్మికులను సమీకరించాలనే లక్ష్యంగా 7వ సిడబ్ల్యుఎఫ్ఐ జాతీయ మహాసభ నిర్ణయించింది. పశ్చిమబెంగాల్ రాజధాని కోల్ కత్తాలో అక్టోబర్ 24-26, 2010లో కామ్రేడ్ పర్వత్ సింగ్ మంచ్, కా॥ కె.కె.బక్షి నగర్ లో జరిగిన మహాసభలో 401 మంది ప్రతినిధులు, 28 మంది పరిశీలకులు మొత్తం 429 మంది పాల్గొన్నారు. 117 మంది పూర్తికాలం కార్యకర్తలు, 316 మంది నిర్మాణ రంగ నాయకులు పాల్గొన్నారు. వీరంతా 5 సంతకాల నుండి 30 సంవత్సరాలుగా ఉద్యమాల్లో పాల్గొంటున్నవారే. త్రిపుర, అస్సాం, మణిపూర్, బీహార్, జార్ఖండ్, ఛత్తీస్ గుడ్, రాజాస్థాన్, మహారాష్ట్ర, జమ్ము & కాశ్మీర్, మధ్యప్రదేశ్, ఉత్తరప్రదేశ్, హిమాచల్ ప్రదేశ్, హర్యానా, పంజాబ్, కర్నాటక, తమిళనాడు, పాండిచ్చేరి, పశ్చిమబెంగాల్, ఆంధ్రప్రదేశ్ మొ॥నవి.

హిమాచల్ ప్రదేశ్ ప్రతినిధులు హైడ్రో-ఎలక్ట్రిక్ ప్రాజెక్టుల్లో పోరాటాల అనుభవాలు, సాధించిన ఫలితాలు చెప్పారు. కేరళలో వలస కార్మికులకు ప్రత్యేకంగా సంక్షేమ బోర్డు ద్వారా సంక్షేమ నిధిని 2009లో ఏర్పాటు చేసి ప్రమాదంలో మరణించినవారికి, సహజ మరణం పొందినవారికి, అంగవైకలం చెందినవారికి పెన్షన్ సౌకర్యం, కార్మికుల పిల్లల చదువులకు తదితర సంక్షేమ పథకాలను ప్రభుత్వం ద్వారా అమలు చేయించుకుంటున్నట్లు ఆ రాష్ట్ర నాయకులు తెల్పారు.

తమిళనాడులో జీవదహనం చేసిన 14 మంది దళిత కుటుంబాలకు 14 లక్షల రూపాయలు నిర్మాణ రంగ కార్మికుల నుండి అందించామని ఆంధ్రప్రదేశ్ లో 2009 ఆగస్టు 15 నుండి కార్మికుల పేర్లు నమోదు చేయించి, సంక్షేమ పథకాల అమలు చేయిస్తున్నారని తెల్పారు.

మణిపూర్ లో ఏర్పాటువాద ఉద్యమం తీవ్రంగా ఉన్నా నిరంతర కాల్పులు, దాడులు జరుగుతున్నా, ప్రాణాలు సహితం లెక్కచేయకుండా 500 మంది కార్మికులు బహిరంగ ప్రదర్శన చేసి, నూతన కమిటీని ఎన్నుకున్నామని, ప్రతినిధులు తెల్పారు. జార్ఖండ్ లో ఈ రంగంలోని శ్రామిక మహిళలు పోరాటాల్లో అధిక సంఖ్యలో పాల్గొని తమ హక్కులను సాధించుకుంటున్నారని ఆ రాష్ట్ర ప్రతినిధులు తెల్పారు.

మహిళలను ఉద్యమాల్లోనికి తీసుకురావటంలో ఉన్న బలహీనతను మహాసభ ఆత్మవిమర్శనా పూర్వకంగా సమీక్షించింది.

గత మహాసభల నుండి ఇప్పటి వరకు 2008 డిసెంబర్, 26న పార్లమెంట్ ముట్టడి 5000 మందితో (500 మంది

మహిళలు) 15 గ్రామాల నుండి పాల్గొని సమస్యల వినతిపత్రం కేంద్ర కార్మికమంత్రి ఆస్కార్ ఫెర్నాండెజ్, విదేశాల్లో వలస కార్మికుల శాఖ మంత్రి వయలార్ రవిని కలిసి, సమస్యలను దృష్టికి తీసుకువచ్చారు. ఈ కార్యక్రమంలో అఖిలభారత సిఐటియు అధ్యక్షులు ఎం.కె.పాంథే, ప్రధాన కార్యదర్శి ఎండి అమీన్ మరియు సిడబ్ల్యుఎఫ్ఐ అధ్యక్ష కార్యదర్శులు, నాయకులు పాల్గొన్నారని నివేదికలో తెలిపారు.

2009 డిసెంబర్ 8 ఒక్క రోజు సమ్మెకు సిడబ్ల్యుఎఫ్ఐ పిలుపు ఇవ్వగా దేశవ్యాప్తంగా తొమ్మిది లక్షల మంది నిర్మాణ కార్మికులు పాల్గొన్నారు. (ఆంధ్రప్రదేశ్ లో మూడు లక్షల మంది నిర్మాణ కార్మికులు పాల్గొన్నారు) 2010 సెప్టెంబర్ 7న అన్ని ట్రేడ్ యూనియన్లు ఇచ్చిన పిలుపులో భాగంగా ‘అఖిల భారత సమ్మె’లో నిర్మాణ రంగ కార్మికులు లక్షలాదిగా పాల్గొన్నారు. ఈ సమ్మెలో ఆంధ్రప్రదేశ్ నుండి లక్ష మంది భవన నిర్మాణ కార్మికులు పాల్గొన్నారు. 2001 సంఘాల పరిశీలన (వెరిఫికేషన్)లో దేశవ్యాప్తంగా సిఐటియు నెంబర్ 1 స్థానంలో నిలబడింది. రెండు మూడు స్థానాల్లో బిఎంఎస్, ఎఐటియుసి వచ్చాయి. 8 రాష్ట్రాల్లో సిఐటియు & సిడబ్ల్యుఎఫ్ఐ నాయకులు సంక్షేమ బోర్డు సభ్యులుగా నియమించబడ్డారు. ఇందులో కేరళ బోర్డు చైర్మన్ గా సిడబ్ల్యుఎఫ్ఐ నాయకుడే నియమించబడ్డారు.

తొలుత సిడబ్ల్యుఎఫ్ఐ అధ్యక్షులు ఆర్.సింగారవేలు జండా ఆవిష్కరణతో మహాసభ ప్రారంభమైంది. మృతవీరుల స్థూపం వద్ద శ్రద్ధాంజలి ఘటించారు. సంతాప తీర్మానాన్ని కర్నాటక రాష్ట్ర అధ్యక్షులు బి.మాధవ ప్రవేశపెట్టారు. సిఐటియు జాతీయ ప్రధాన కార్యదర్శి తపన్ సేన్ ప్రారంభోపన్యాసంతో ప్రతినిధుల సభ ప్రారంభమైంది. ఇంకా ఆహ్వానసంఘం అధ్యక్షులు రఘునాథ్ ఖసూరి స్వాగతోపన్యాసం, బెంగాల్ సిఐటియు అధ్యక్ష ప్రధాన కార్యదర్శులు, బెంగాల్ కార్మిక మంత్రి పాల్గొని సందేశమిచ్చారు. ఆర్.శింగారవేలు, ఆరతీదాస్ గుప్తా, కోటంరాజు, మాలతీచిట్టిబాబు, మాధవ, విజయ్ మిత్రాలు అధ్యక్ష వర్గంగా వ్యవహరించారు. దేబెంజన్ చక్రబర్తి, రవీందర్ కుమార్, సురేష్ రౌత్ రామ్, సుధీర్ కుమార్ దాస్, తపన్ శర్మ, శ్యామల్ పాల్ లు స్పీరింగ్ కమిటీగా వ్యవహరించారు. చర్చల్లో 36 మంది పాల్గొన్నారు. ఆంధ్రప్రదేశ్ నుండి శ్రీకాకుళం, హైదరాబాద్, కృష్ణా, ఖమ్మం జిల్లా ప్రతినిధులు మాట్లాడారు.

ఈ క్రింది తీర్మానాలను మహాసభ ఆమోదించింది.
1) ఫిబ్రవరి 23 ఛలో పార్లమెంట్ సమస్యలపై
2) తమిళనాడు కాంచీపురం ఎంఎన్ సి కంపెనీ ఫాక్స్ కోన్ లో 7800 మంది కార్మికులున్నారు. వీరి సమస్యపై పోరాటాల్లో రాష్ట్ర ప్రధాన కార్యదర్శి, ఇంకా 11 మంది నాయకులపై కేసులు పెట్టి అరెస్టు చేసి జైల్లో పెట్టారు. ఈ ఆరాచకాలను

అంగన్వాడీ ఉద్యోగులకు వేతనాలు పెంచాలి - రిటైర్మెంట్ బెనిఫిట్స్ కల్పించాలి

అంగన్వాడీ వర్కర్లు, హెల్పర్లు వేతనాలు పెంచుతామని వాగ్దానం చేసిన కేంద్ర ప్రభుత్వం ఆ బాధ్యతను రాష్ట్ర ప్రభుత్వాల మీదకు నెట్టేసింది. ఫెడరేషన్ ఆధ్వర్యంలో మే 4, 5 తేదీల్లో ఢిల్లీలో మహాపడావ్ జరిగిన సందర్భంగా వేతనాలతోపాటు రిటైర్మెంట్ బెనిఫిట్స్, ఇతర సంక్షేమ సౌకర్యాలు కల్పిస్తామని ప్రధానమంత్రి వాగ్దానం చేశారు. కాని నేటి వరకు ఆ వాగ్దానం అమలుచేయలేదు.

అదే సమయంలో మన రాష్ట్ర ప్రభుత్వం కూడా అంగన్వాడీ ఉద్యోగులకు వేతనాలు పెంచాల్సిన అవసరం ఉన్నది. అనేక రాష్ట్రాల్లో కేంద్రం ఇస్తున్న వేతనంతో పాటు ఆయా రాష్ట్ర ప్రభుత్వాలు 1000 నుండి 1500 రూపాయల వరకు చెల్లిస్తున్నాయి. తమిళనాడు, కేరళ రాష్ట్రాల్లో పెన్షన్ సౌకర్యాలు కల్పించారు. కర్నాటక, మహారాష్ట్ర ప్రభుత్వాలు పెన్షన్ చెల్లించేందుకు వాగ్దానం చేశాయి. కాని మన రాష్ట్ర ప్రభుత్వం మాత్రం కేవలం వర్కర్లకు రూ॥700/- హెల్పర్స్ కు రూ॥400/- మాత్రమే వేతనాలు చెల్లిస్తున్నది. దేశంలోనే అత్యధిక వేతనాలు చెల్లిస్తామన్న రాష్ట్ర ప్రభుత్వం తన హామీని నిలబెట్టుకోలేదు. పెన్షన్, గ్రాట్యుటీ వంటి ఇతర సౌకర్యాలు కూడా కల్పించలేదు.

ఈ కాలంలో ధరలు ఎన్నోరెట్లు పెరిగాయి. కాని గత రెండు సంవత్సరాలుగా అంగన్వాడీ ఉద్యోగుల వేతనాలు మాత్రం పెంచలేదు. పెరిగిన ధరలకు అనుగుణంగా కేంద్ర, రాష్ట్ర ప్రభుత్వాలు రెండూ వేతనాలు పెంచాలని, రిటైర్మెంట్, ఇతర సంక్షేమ సౌకర్యాలు కల్పించాలని అంగన్వాడీ వర్కర్స్ & హెల్పర్స్ యూనియన్ డిమాండ్ చేసింది. ★

వేధింపులతో ఆత్మహత్య చేసుకున్న రంగమ్మ కుటుంబానికి నష్టపరిహారం చెల్లించాలి

అధికారుల వేధింపులకు, అక్రమ తొలగింపునకు గురైన గోరంట్ల మధ్యాహ్న భోజన కార్మికురాలు రంగమ్మ 24 రోజుల మృత్యువుతో పోరాడి నవంబర్ 28న బాగెపల్లి ప్రభుత్వ ఆసుపత్రి నందు మృతి చెందింది. ఈమె మృతిపట్ల ఎపి మధ్యాహ్న భోజన పథకం కార్మికుల యూనియన్ జిల్లా కమిటీ సంతాపాన్ని తెలిపింది. రంగమ్మ ఆత్మహత్యకు బాధ్యులైన హెచ్ఎం, ఎంఇఓ, సర్పంచ్లను తక్షణం అరెస్టు చేసి కఠినంగా శిక్షించాలని, బాధితురాలి కుటుంబానికి 5 లక్షల నష్టపరిహారం చెల్లించాలని యూనియన్ డిమాండ్ చేసింది. సంఘటన జరిగి 24 రోజులు గడిచినా నిందితులపై చర్యలు తీసుకోకుండా వారిని కాపాడ్డానికి పెద్ద ఎత్తున ప్రయత్నాలు జరుగటం దుర్మార్గం. పేద, మహిళా కార్మికురాలి మృతిపట్ల మండలస్థాయి నుండి జిల్లా స్థాయి అధికార యంత్రాంగం స్పందించిన తీరు సామాన్యులకు న్యాయం ఎండమావి అనిపించేలా ఉన్నది. బాధితురాలు హిందూపురం ప్రభుత్వాసుపత్రిలో ఉండగానే



మెజిస్ట్రేట్ కు వాంగ్మూలం ఇచ్చింది. దీన్ని ఆధారంగా గోరంట్ల పోలీసులు ఎఫ్ఆర్ఐ నమోదు చేశామన్నారు. అయితే నేటి వరకు నిందితులను అరెస్టు చేయకపోవడం తీవ్ర అనుమానాలకు తావిస్తోంది. తక్షణం నిందితులను అరెస్టు చేయాలని, లేనిపక్షంలో జిల్లా వ్యాప్త ఆందోళనను చేపడతామని యూనియన్ నాయకత్వం ప్రభుత్వాన్ని హెచ్చరించింది. ★

పోరాటాల ఫలితమే మధ్యాహ్న భోజన మెనూ పెంపు

పోరాటాల ఫలితంగానే రాష్ట్ర ప్రభుత్వం 9, 10వ తరగతి మెనును 3.25 పైసల నుండి 4.17 పైసలకు పెంచుతూ జీవో ఆర్టి నెం 470ను ఆగస్టు 17, 2010న జారీ చేసిందని మధ్యాహ్న భోజన కార్మికుల యూనియన్ ప్రధాన కార్యదర్శి ఎస్.రమ తెలిపారు. పెరిగిన మెను ఏప్రిల్ 1 నుండి లెక్కించి అమలు చేస్తామని ప్రకటించింది. పెరిగిన ధలతో పోల్చితే ఇది ఏమాత్రం సరిపోదు. కాబట్టి ధరలకనుగుణంగా బడ్జెట్ పెంచాలని యూనియన్ డిమాండ్ చేసింది.

వంటకు కావాల్సిన మౌలిక సదుపాయాలు కల్పించాలని, హైస్కూల్స్ లో పనిచేస్తున్న మధ్యాహ్న భోజన కార్మికులకు వేతనాలివ్వాలని, మధ్యాహ్న భోజన పథకాన్ని స్వచ్ఛంద సంస్థలకప్పజెప్పకుండా ప్రభుత్వమే నడపాలని, రాష్ట్ర ప్రభుత్వం 25 శాతం గౌరవ వేతనం తక్షణమే చెల్లించాలని, కార్మికులకు గుర్తింపు కార్డులివ్వాలన్నారు. తమిళనాడు, కర్నాటక, త్రిపుర రాష్ట్రాల వలే మన రాష్ట్రంలోకూడా మధ్యాహ్న భోజన పథకాన్ని పటిష్టంగా అమలు చేయాలని అందుకు భవిష్యత్ లో ఎపి మధ్యాహ్న భోజన పథకం కార్మికుల యూనియన్ ప్రభుత్వంపై ఒత్తిడి తెచ్చేందుకు సిద్ధంగా ఉందని ప్రకటించారు.

GOVERNMENT OF ANDHRA PRADESH

ABSTRACTS

Integrated Child Development Scheme (ICDS)- Convergence of AWCs with the Rural Development departments community based initiatives in Nutrition and pre-school centres, for strengthening Anganwadi centres in disadvantaged localities, for universalisation of ICDS with quality-regarding.

DEPARTMENT FOR WOMEN, CHILDREN, DISABLED & SENIOR CITIZENS

G.O.Ms.No. 55

Dated : 16.11.10

Read the following :

1. Prime Minister's letter dated : January, 9 2007 addressed to Chief Minister, Govt. Of Andhra Pradesh expressing concerns on qualitative aspects of ICDS programme, calling for universalisation of ICDS with quality.
2. Stakeholders meeting during field visits and Convergence meetings of Spl. CS, WCD&SC, Prl. Secy., RD, CEO, SERP and Director, WD&CW and AWW's Associations held on 2-09-2010, 13-09-2010 and 25-09-2010.

Order :

Integrated Child Development Scheme (ICDS) which has the unique distinction of being the largest Human Resource Development programme in the world, has been started with the primary purpose of delivering nutrition, health & preschool support for holistic child development. Since 1975, about 80423 Anganwadi centers have been established. Although, there has been some improvement in the nutritional, health and educational status of children in 0-6 age group in the vulnerable sections of the society, much more needs to be done.

2. Society for Elimination of Rural poverty (SERP), established by Rural Development department, Government of AP, has been pioneering pro-poor interventions on demand from and in partnership with SHGs. Accordingly, childhood education centers (ECEs) for children aged 3-6 years and nutrition centers for the pregnant/nursing mothers (called as Nutrition cum day Care Centres (NDCC) through results. However, there has been demand from all quarters for convergence between such centres and AWC's to strengthen the AWCs in delivering the services, to benefit all stake holders. Spl. CS, WCD&SC, principal Secretary, Rural development, CEO, SERP and Director, WD&CW after inspecting these centres in the field and in consultation with all stakeholders including AWW's associations, have evolved a convergence model for integrating efforts of both these institutions to improve the service delivery further.
3. Government, after careful consideration approve the proposal for converging the efforts of the Anganwadi centers on one hand and community-based nutrition cum Day Care Centres (NDCC) and Community Managed ECE centres on other – in backward habitation covering tribal villages, fishermen habitations & SC localities. Under this convergence, community represented by the Village Organisation of SHGs will set up and operate a nutrition centre as adjunct to the Anganwadi and operate pre-school within the AWC. This convergence shall be operationalised in the following manner:
 - a) **Nutrition :**
 - i. A Community managed and community funded centre will be started for providing full nutrition consisting of breakfast, lunch and dinner to all the pregnant/nursing mothers who are members of SHGs and children below 3 years. The supplementary nutrition (presently being given as take-home ration under ICDS) will be cooethe full nutrition or budget provided to the VO's concerned.

- ii. In order to conduct the centre, accommodation will be provided next to (or attached to) AWC by RD Department through the Village Organisation of SHGs (VO).
- iii. Funds for a cook will be provided through VO. If the existing Anganwadi Helper is willing to discharge this function and if she is physically fit, first chance will be given to her to work as cook.
- iv. The identification, training, equipping, monitoring, of the feeding programme and payment of wages will be done by the VO. SERP will provide funds directly to the VO towards corpus for nutrition component. VO is responsible for management of the Fund.
- v. Staff of WD&CW Department shall not take up supervision and management of these community governed nutrition centres of the VOs.
- vi. ASHA/Health Activist, AWW and ANM concerned will be jointly responsible for:-
 - a) Conduction nutrition and health education sessions for pregnant and nursing mothers enrolled,
 - b) Conducting actives with appropriate focus on ANC, PNC, neonatal care, child care and also control of communicable diseases.
 - c) Promotion of awareness for prevention and early detection of disabilities and follow up thereon.

b) Pre-school :

i. VO will identify a Vidya Volunteer (VV) who will be placed in the AWC for assisting AWW in ECE work. The AWWs with relevant qualifications aptitude and willing to be trained and work till 4.30 pm will be also be considered as VV. The selection process will be done by the resource agencies identified by SERP/Director, WD&CW.

ii. The identification, training, monitoring and payment of the Honorarium to the VV will be done by the VO/MS.

iii. In case of AWcs with proper buildings, the pre-school activities will be conducted in the same building. Otherwise, the Village organizations will take the responsibility to shift the AWC to a convenient shelter by constructiong the same. The necessary budget for the same will be provided by RD Department.

iv. The pre-school activities will be managed only by the VOs. Staff of WD&CW Department shall only monitor the sam.

4. The convergence proposed herein is in the best interest of the local community and all concerned shall promote the same so as to realize the aspiration of the SHG's and the objectives of ICDS. The AWW's and ASHA workers shall be encouraged to become the members of SHG's for effective partnership for realizing the common goal.

5. CEO SERP & Commissioner Women and Child welfare shall identify the list of habitations for these interventions immediately and put in place a process of consultation at the village level between the Anganwadi centers and the VOs and take steps to operationalise this convergence.

(BY ORDER AND IN THE NAME OF THE GOVERNOR OF ANDHRA PRADESH)

S.V.PRASAD

CHIEF SECRETARY TO GOVERNMENT

సమ్మెలోబీడి కార్మికులు ప్రభుత్వ నిర్లక్ష్యం- యజమానుల మొండివైఖరి

ఆంధ్రప్రదేశ్ బీడి పరిశ్రమలో సుమారు 8 లక్షలమంది కార్మికులు పనిచేస్తున్నారు. వీరిలో 7లక్షల మంది తెలంగాణా జిల్లాలోనే ఉన్నారు. ఇందులో నిజామాబాద్, ఆదిలాబాద్, కరీంనగర్, మెదక్, వరంగల్ జిల్లాలోని దేశాయి, టెలిఫోన్, శివసాగర్, యం.యస్.లంగర్, త్రిబుల్ పైవ్ .హెచ్.పి, హిమ్మత్‌లాల్, వాణినవశక్తితో పాటు సుమారు 70 దాక చిన్న ఖార్జానాలలో 6లక్షల మంది కార్మికులు పని చేస్తున్నారు.

ఈ కార్జానాలన్నింటికి నిజామాబాద్ పట్టణం ప్రధాన కేంద్రం. ఈ కంపెనీలలో రోజుకి అరవై కోట్ల వరకు బీడీలు ఉత్పత్తి అవుతున్నాయి. ఒక్క దేశాయి బీడి కంపెనీలోనే సుమారు 40 వేల మహిళా కార్మికులు పని చేస్తున్నారు. వీరే కాక ప్యాకింగ్ కార్మికులు, స్టార్టర్లు, గుమస్తాలు, బట్టీవాలా, గంపవాలా ట్రైఫిల్లర్స్ అంతాకలిపి 6 వేల మంది ఉన్నారు. ఈ ఒక్క కంపెనీలోనే మొత్తం కార్మికుల 46వేలకు పైబడివున్నారు.

తెలంగాణా ప్రాంతంలో వ్యవసాయం తర్వాత ఎక్కువ మందికి ఉపాధి కల్పిస్తున్నది బీడి పరిశ్రమే. బీడి కార్మికులలో 95 మందికి పైగా స్త్రీలు. వీరిలో అత్యధికులు బీసీ, మైనార్టీ, దళిత, బలహీన, వెనుకబడిన తరగతులకు చెందిన వారే. వీరిలో 90 శాతం మంది పైగా నిరక్షరాస్యులే. కనీస వేతనాలను చెల్లించకుండా, వర్గీ బీడి చేయించడం, చాలినంత తునికాకులివ్వకుండా, నాసిరకమైన తునికాకు యిచ్చి, ఎక్కువ దోపిడీ చేసే విధానాన్ని బీడి యజమాన్యాలు అనుసరిస్తున్నాయి. ఈ పరిస్థితుల్లో తీవ్రమైన అసంతృప్తితో వీరంతా సమ్మెలో దిగారు.

పాలకుల నిర్లక్ష్యం : ఎన్నికలకు ముందు పాలకులు సంక్షేమం గురించి, పేద మధ్య తరగతి వర్గాలకు తామే దిక్కున్నట్లుగా మాట్లాడుతారు. అధికారంలోకి వచ్చిన తరువాత మాటమార్చడం పాలక వర్గాల నైజం బీడి కార్మికులపై “మూలిగే నక్కపై తాటపండు పడ్డట్టు” గా ఉంది. వీరంతా చుక్కలనంటే ధరలతోచాలీ చాలని వేతనాలతో కుటుంబ భారాన్ని మోస్తున్నారు. పెరుగుతున్న నిత్యావసరాల ధరలకనుగుణంగా తమ వేతనాలు పెంచాలని కార్మికులు కోరుతున్నారు.

రాష్ట్రంలో బీడి కార్మికుల వేతనాలు ఇతర పరిశ్రమల కార్మికుల కన్నా తక్కువగా ఉన్నాయి. ‘నేషనల్ ఫ్లోర్ లెవల్ మినిమమ్ వేజ్స్’ రోజుకి 88 రూపాయలు ఉండాలని కేంద్రం రాష్ట్రాలను ఆదేశించింది. కానీ బీడి కార్మికులకు వచ్చేది మాత్రం చచ్చి చెడి 75 రూపాయలకు మించడంలేదు. నిరంతరం ప్రజల ప్రయోజనాలకోసం తపిస్తున్నట్లుగా వేల రూపాయల ప్రజాధనంతో చేసుకుంటున్న ప్రచారం ప్రభుత్వానికి 6 లక్షల మంది కార్మికులు గత 15 రోజులుగా సమ్మెలో ఉంటే చీమకుట్టినట్లు కూడా లేదు. లక్షలాదిమంది బీడి కార్మికులు సమ్మె చేస్తుంటే పట్టించుకోని ప్రభుత్వాలు ఒబామా వేడుకల్లో మాత్రం మునిగి తేలారు. కార్మికుల ప్రయోజనాలకంటే పెట్టుబడిదారుల ప్రయోజనాలకే ఎక్కువ ప్రాధాన్యతనిస్తున్నారు. కార్మికుల సమస్యలను పరిష్కరించాల్సిన కార్మిక శాఖ బాధ్యతారాహిత్యంగా ఉంది.

యజమానుల అర్థిక దోపిడీ : వెయ్యి బీడీలకు సరిపడే ఆకు వెయ్యరు. తక్కువ బడ్డ ఆకును కార్మికులే కొని పెట్టి నింపాలి. ముక్కిపోయిన, నాణ్యతలేని ఆకు వేసి నాణ్యతగల బీడీలు కావాలంటారు. లేకుంటే కార్మికులవేతనాలలో కోత విధిస్తారు. ఎక్కువ మంది కార్మికులకు చదువు లేనందున తూకంలో తప్పుడు లెక్కలు కార్డుపై రాస్తుంటారు. మూతిబాగలేదని, తోకబాగలేదని, దారం సరిగ్గా కట్టలేదని లావుగా, సన్నగా వచ్చినయని, కట్టలు తెంపి పారపోసేస్తారు. చివరికి చేసిన దాంట్లో ఎన్ని మిగులుతాయోనని గుండెల్లో గుబులుతో ఉంటారు కార్మికులు.

బీడి కార్మికుల ప్రయోజనాలకోసం చేసిన చట్టాలు అమలుకు నోచుకోకుండా చట్టబండ్లలా ఉన్నాయి. పిల్ల పెండ్లి చేయాలన్నా, పిల్లల ఫీజు కట్టాలన్నా, అనారోగ్యానికి గురైనా అప్పులు చేయాల్సిందే. ఇలా అప్పులతో జీవితాలు తెల్లారుతున్నాయి. పాలకులకు, యజమాన్యాలకు కార్మికుల వెతలు పట్టలేదు.

కార్మికుల డిమాండ్లు యజమానులు మోయలేని భారాలు కావు. పెరుగుతున్న ధరలకనుగుణంగా మారుతున్న జీవన విధానాలతో తాము తట్టుకొని సమాజంలో మనుషులుగా బ్రతకాలన్న కోరికతో కార్మికులు ఈ డిమాండ్లను యజమానులు, కార్మికశాఖ ముందుంచాయి.

ఒక కట్టలో 20 బీడీలుంటాయి. ఒక కట్ట ఖరీదు 8 రూపాయలుంటుంది. 100 బీడీలకు 40 రూపాయలు. 1000 బీడీలకు 400 రూపాయలు. 1000 బీడీలు మార్కెట్లో అమ్మితే ప్యాకర్స్, బట్టి ట్రాన్స్‌పోర్ట్ ఖర్చులన్నీ పోనూ కనీసం 1000 బీడీలకి 150 నుండి 200 వరకు మిగులుతాయి. రోజుకు 6 లక్షల మంది కార్మికులు 60 కోట్ల బీడీలను తయారు చేస్తారు. కనీసం 100 రూపాయలు లాభమనుకున్నా రోజుకి 6 కోట్లు, నెలకి 156 కోట్లు, సంవత్సరానికి 1872 కోట్లు యజమానులకు లాభాలొస్తున్నాయి. బీడి వ్యాపారం యజమానులకు మూడు పువ్వులు-ఆరుకాయలుగా వర్ధిల్లుతున్నా, ‘లాభాలు లేవు. వేతనం పెంచడం భారం’ అని అనడంలో అర్థం లేదు. కొన్ని వేల రూపాయలతో మొదలు పెట్టిన బీడి వ్యాపారం నేడు కోట్లకి పడగలెత్తింది. అయినా కార్మికులు వేతనం పెంచమంటే కార్మికులవి గొంతెమ్మ కోర్కెలని, ఆచరణకు సాధ్యంకానివని యజమాన్యాలు చేసిన వాదన పచ్చి అబద్ధం.

అందుకే అన్ని కార్మిక సంఘాలు ఏకమై జనవరి 18, 2010లో డిమాండ్ నోటీసును యజమాన్యానికి, కార్మికశాఖ, కార్మికశాఖా మంత్రికి ఇచ్చారు. నేటికి 11 నెలలు దాటుతున్నా అటు యజమాన్యం ఇటు ప్రభుత్వం పట్టించుకుకోవటంలేదు. “చెవిటివాడి ముందు శంకమాదినట్లు”గా వ్యవహరిస్తున్నాయి. అందుకే మూడు దశాబ్దాల తర్వాత ధరల తాకిడిని తట్టుకోలేక బీడి పరిశ్రమలో పనిచేసే అన్ని క్యాటగిరీల కార్మికులంతా ఒక్క తాటిపైకి వచ్చి 2010 నవంబర్ 1 నుండి నిరవధిక సమ్మెను చేస్తున్నారు. అన్ని కేంద్ర కార్మిక సంఘాలు సమ్మెలో పాల్గొంటున్నాయి. ఇకనైనా కార్మికుల న్యాయమైన డిమాండ్ల పరిష్కారానికి ప్రభుత్వం పూనుకోవాలి.


- ఎస్.రమ



రాష్ట్రంలో జరుగుతున్న సమస్యలకు మద్దతుగా రౌండుటేబుల్ సమావేశం



ఐకేపి ఉద్యోగుల సమస్యలపై వినతిపత్రం



ఐకేపి ఉద్యోగుల నిరాహారదీక్షలో మాట్లాడుతున్న పోలడుగు భాస్కర్



దీక్షలు ప్రారంభించి మాట్లాడుతున్న ఎ.అజయ్ కుమార్



కా॥ నందూరి ప్రసాదరావుగారి వర్ధంతి సభలో
సివిటియు మాజీ ప్రధాన కార్యదర్శి బి.వి.రాఘవులు



బీడి కార్మికుల సమస్యలపై అఖిలపక్ష సమావేశంలో
మాట్లాడుతున్న ఎస్.రమ



నిరాహారదీక్షలనుద్దేశించి ప్రసంగిస్తున్న
పబ్లిక్ సెక్టార్ ఎంప్లాయిస్ యూనియన్ రాష్ట్ర కార్యదర్శి జనార్ధన్ రెడ్డి



మనసు ఫౌండేషన్
పుస్తకాల పరిశీలనాపట్టిక

పుస్తకం సంఖ్య	KLVO1A443
పుస్తకం పేరు	కవిత్వం
తారీఖు	25-8-2023
మొదటి అడ్డు	49
వెనుక అడ్డు	49
మొత్తం పేజీలు	37
పేజీల పైకా పేజీలు	no
ఖాళీ పేజీలు	no
లేని పేజీలు	no
తయారు చేసినది	monika
పేజీలు విడదీసినది	monika
స్కాన్ చేసినది	monika
పరీక్ష చేసినది	MANASA
విజ్ఞాన సారాంశం	
లైండింగు చేసినది	
ప్యాకింగు చేసినది	
స్కాన్ చేయబడింది	
తప్పులు	no
పరిస్థితి	good